

میثاق

ماہنامہ لاہور

نیراڈارست
ایمن حسن اصلاحی

دو قمر سالہ میثاق

رحمان پورہ اچھرہ - لاہور

اچھا ساتھی

دلچسپ با مقصد کہانیاں پیاری پیاری نظمیں، لطیفے، کارٹون۔ بلا فیس
انعامی مقابلے بہترین کہانیوں اور نظموں پر انعامات۔ اور بہت کچھ

بچوں کے ماہنامہ ”اچھا ساتھی“

میں جنوری ۱۹۶۰ء کے پہلے شمارے میں ملاحظہ فرمادیں۔

کتابت دلاویز۔ طباعت آفسٹ سائز۔ $\frac{3 \times 20}{8}$ ۔ صفحات ۵۲ معہ سر ورق

قیمت فی پرچہ صرف ۸ آنے۔ قیمت سالانہ چھ روپے۔ خاص نمبر سمیت۔

۱۹۶۰ء کے آغاز کا تحفہ رعایتی اعلان

جنوری ۱۹۶۰ء سے سالانہ خریدار بننے والے بچوں سے بجائے چھ روپے کے
رعایتاً پانچ روپے لئے جائینگے۔ جو بچہ اپنے علاوہ اپنے کسی ایک
دوست کو سالانہ خریدار بنائیگا آئے دلچسپ کہانیوں کی پانچ عدد
کتابیں بطور انعام دی جائیں گی۔ اور ”اچھا ساتھی“ کی مدت خریداری
میں تین ماہ کا اضافہ کر دیا جائیگا۔

نئے قلمکاروں کے علاوہ ہند و پاک کے تمام اچھے ادیب ”اچھا ساتھی“
میں حصہ لے رہے ہیں۔

نوٹ:- ہندوستانی بچے پندرہ روزہ ”الحسنات“ رام پور (یو۔ پی) کو
سالانہ قیمت روانہ کریں اور منی آرڈر کی رسید دفتر ”اچھا ساتھی“ کو
بھیج دیں۔ پرچہ جاری کر دیا جائیگا۔

ایجنٹ صاحبان شرائط ایجنسی کیلئے دفتر سے رجوع فرمائیں۔

ماہنامہ ”اچھا ساتھی“

۸ رحیم منزل۔ بارنس روڈ اسٹریٹ کراچی نمبر ۳

جسٹریٹری ایل نمبر ۷۳۶۰

ہندوستانی خریداروں کے لیے ارسال زر کا پتہ
مدینہ "الضرقان" پکھری روڈ لکھنؤ

مدینہ

☆
فہرست مضامین

جلد ۲ | باب ماہ فروری ۱۹۶۰ء مطابق رجب المرجب ۱۳۷۹ھ | عدد ۲

- ۲ ————— تذکرہ و تبصرہ —————
تذکرہ قرآن
- ۹ ————— " —————
تفسیر سورہ بقرہ
- اسلامی قانون
- ۲۲ ————— " —————
اسلامی قانون کی تدوین
- ۳۱ ————— " —————
مسائل و مذاکرے
پاکستان اور اسلامی تنظیمات - سر سید احمد خاں مرحوم بحیثیت امیر المصلح اور نجات دہندہ
مجتہدین، اجتہاد اور اجماع
- ۴۳ ————— " —————
سفر حج
سعودی حکومت کی بعض خدمات
- ۵۳ ————— " —————
تایمخ و سیر
عہد صحابہ کے سب سے کسن مفسر قرآن

محمد الدین پرنٹر پبلشر نے الشرف پریس لاہور میں چھپوا کر دفتر ماہنامہ ملیتیاق رحمان پورہ ایچڑہ لاہور سے شائع کیا۔

بِسْمِ اللّٰهِ الرَّحْمٰنِ الرَّحِیْمِ ط

تذکرہ و تبصرہ

میدقا کی کھچی اشاعتوں میں اصلاح معاشرہ کے جن پہلوؤں کی طرف ہم نے توجہ دلائی ہے بہت سے درد مندوں نے اُن کی اہمیت محسوس کی ہے۔ اس آشنائی میں جو خطوط موصول ہوئے ہیں ان سے اندازہ ہوتا ہے کہ ایسے لوگ مجدداً ہمارے اندر موجود ہیں جو صورت حال کی نزاکت کا احساس رکھتے ہیں اور دین کے بقا و تحفظ کے لیے وہ اپنا وقت بھی صرف کرنے کے لیے تیار ہیں اور ان میں سے جن کو خدا نے مال دیا ہے وہ اپنا مال بھی خرچ کرنے کے لیے آمادہ ہیں۔ ان خطوط سے ہمیں بڑی تقویت حاصل ہوئی ہے۔ ہماری دعا ہے کہ اللہ تعالیٰ ایسے درد مندوں کی تعداد میں اضافہ فرمائے۔

کسی معاشرہ کے اندر ہزار خرابیاں موجود ہوں لیکن جیب تک اس کے اندر ان خرابیوں کو دیکھنے کرنے والے اور ان کو دور کرنے کی راہ میں اختیار کرنے والے افراد موجود نہیں، اس وقت تک اس کے مستقبل کی طرف سے مایوس ہونے کی کوئی وجہ نہیں ہے۔ کسی معاشرہ کی حالت مایوس کن اس وقت ہوتی ہے جب اس کا بگاڑ اس حد کو پہنچ جائے کہ نہ اس کی اصلاح کے لیے اپنا وقت اور مال قربان کرنے والے باقی رہ جائیں اور نہ اس کی حالت پر غم کھانے والے الحمد للہ ہمارا بگاڑ ابھی اس حد کو نہیں پہنچا ہے۔

لیکن ان خطوط سے جہاں ہمیں یہ اندازہ کر کے خوشی ہوئی ہے کہ ہمارے اندر ایسے لوگ موجود ہیں جو اپنے وسائل و ذرائع اسلام کے تحفظ کے لیے استعمال کرنے پر آمادہ ہیں وہیں انہی خطوط سے ہمیں یہ اندازہ بھی ہوا ہے کہ ابھی اس معاملہ کے بعض گوشے لوگوں کے سامنے اچھی طرح واضح نہیں ہیں ہمارا خیال یہ ہے کہ جب تک یہ گوشے اچھی طرح واضح نہیں ہوں گے اس وقت تک یہ احساس جس کی طرف ہم نے اشارہ کیا ہے، کوئی مفید نتیجہ نہیں پیدا کر سکتا۔ اس وجہ سے یہ ضروری معلوم ہوتا ہے کہ ہم ان پہلوؤں کی طرف بھی چند سطروں میں توجیہ دلا دیں۔

اس وقت جو لوگ اس مقصد کے لیے اپنے مال یا وقت کی کوئی قربانی دینا چاہتے ہیں انہیں دو باتوں پر اچھی طرح غور کر کے اپنے ذہن کو یکسو کر لینا چاہیے۔ ایک اس بات پر کہ اس وقت اسلام کے لیے جو مرحلہ درپیش ہے اس مرحلہ میں اسلام کی خدمت کے لیے سب سے مقدم اور سب سے زیادہ ضروری کام کیا ہے؟ دوسرے اس بات پر کہ اس وقت جو وسائل و ذرائع میسر ہیں ان کو اس مقدم اور ضروری کام کے لیے زیادہ سے زیادہ بہتر طریقہ پر کس طرح استعمال کیا جا سکتا ہے؟

ان دونوں سوالوں پر غور کیے اور ان کے باب میں یکسو ہوئے بغیر جو کام اس وقت کیے جائیں گے ہمیں اندیشہ ہے کہ ان پر ہماری مادی و ذہنی طاقتیں تو صرف ہوں گی لیکن ان سے کوئی فائدہ نہیں ہوگا اور ہوگا تو اتنا کم کہ وہ نہ ہونے کے برابر ہوگا۔

پہلے سوال پر غور کرنے کی ضرورت اس وجہ سے ہے کہ یہ بات تو بہت سے لوگ جانتے ہیں کہ ہمارا معاشرہ بیمار ہے لیکن اس امر میں بڑا اختلاف ہے کہ یہ بیماری کیا ہے اور اس کا علاج کیا ہے؟ اس بیماری اور اس کے علاج کے متعین نہ ہونے کے سبب سے ہر بیمار دارالگ الگ مرض تشخیص کر رہا ہے اور الگ الگ اس کے علاج تجویز کر رہا ہے۔ بعض لوگ اس کے ہاتھ پاؤں کو مریض سمجھ رہے ہیں اور اپنی اس تشخیص کے مطابق اس کے ہاتھ پاؤں پر مالش کرنا چاہتے ہیں۔ بعض اس کے پیٹ میں درد خیال کر رہے ہیں اور اپنی سمجھ کے مطابق اس درد کی تسکین کی کوئی

دو دینا چاہتے ہیں۔ بعض اس کو ضعف قلب کا مرض سمجھتے ہیں، وہ اس ضعف قلب کو دور کرنے کے لیے کوئی مقوی قلب چیز اس کو کھلانا چاہتے ہیں۔ غرض جتنے بیمار دار ہیں انہی ہی تشخیصیں اور اتنے ہی علاج ہیں۔ یہ اختلاف تشخیص و اختلاف علاج اگرچہ زیادہ تر نتیجہ ہے اس ذہنی پریشانی کا جس سے ایک مہم گہرا خیالی کے احساس نے ہمیں دوچار کر دیا ہے اور اس پہلو سے یہ ایک قدرتی سی چیز ہے لیکن کسی موثر اور نتیجہ خیز علاج کے لیے اس پریشان خیالی کا دور ہونا ضروری ہے جب کسی گھر میں آگ لگتی ہے تو بالعموم یہی ہوتا ہے کہ جس جس کو نے سے بھی دھواں اٹھتا نظر آتا ہے پاس پڑوس کے بھدر داسی کو نے کو آگ کا مرکز سمجھ کر اس پر اپنے اپنے پانی کے ڈول پھینکنے شروع کر دیتے ہیں۔ یہ کام اگرچہ وہ آراہ بھدر دی کرتے ہیں لیکن ان منتشر کوششوں سے آگ نہیں بجھا کرتی۔ آگ بجھتی اس وقت ہے جب فائر بیگیڈ آگ کے اصل سنٹر کو متعین کر کے اس کو اپنے محاصرے میں لے لیتا ہے اور اپنے زور دار دو ٹکڑوں سے اس کے سرخورد کو کچل کے رکھ دیتا ہے۔

دوسرے سوال پر غور کرنے کی ضرورت یوں ہے کہ اس مقصد کے لیے جو اسباب و وسائل اس وقت میسر ہیں یا آئندہ جن کے میسر آنے کی توقع ہے وہ بہر حال نہایت محدود بھی ہیں اور نہایت منتشر حالت میں بھی ہیں۔ اگر یہ اسباب و وسائل الگ الگ مختلف مقامات پر استعمال ہوں تو کہیں بھی ان سے کوئی بڑے پیمانہ کا کوئی ایسا نتیجہ خیز کام نہیں انجام پاسکتا جو اس ضرورت کو پورا کر سکے جس کو پورا کرنا پیش نظر ہے۔ پھر مادی وسائل سے زیادہ اہم سوال اس مقصد کے لیے ذی صلاحیت اور موزوں اشخاص کی فراہمی ہے۔ اس زمانہ میں کسی اس طرح کے کام کے لیے سرمایہ حاصل کرنا جتنا مشکل ہے اس سے کہیں زیادہ مشکل اس کے لیے اس دو نقطہ الرجال میں آدمیوں کی تلاش ہے۔

ان دونوں سوالوں میں سے جہاں تک پہلے سوال کا تعلق ہے اس پر ہم نے جس حد تک غور کیا ہے ہم اسی نتیجہ پر پہنچے ہیں کہ ہماری بیماری کوئی سرسری اور معمولی قسم کی نہیں ہے بلکہ بڑی گہری ہے۔ انگریزوں کے تسلط کے بعد سے مغربی فکر و فلسفہ کی جو چھوٹ ہمیں لگی اس نے ڈیڑھ دو سو سال کی مدت میں ایک مزمین بیماری کی شکل اختیار کر لی ہے اور اب اس نے ہمارے ذہن طبقہ کے

دماغ اور دل دونوں بالکل ماؤف کر دیئے ہیں۔ اس بیماری کا عمل تقریباً ایک طرفہ قسم کا رہا ہے۔ اس کے تدارک کی تدبیریں یا تو اختیار ہی نہیں کی گئیں یا اختیار کی گئیں تو وہ انہی سائنٹفک اور علمی نہیں تھیں جتنا سائنٹفک اور علمی اس کا عمل تھا، اس وجہ سے آہستہ آہستہ اس کے اثرات دماغوں اور دلوں کے اندر اتنے گہرے اثر چکے ہیں کہ اب اس حقیقت کا اعتراف کرنا پڑتا ہے کہ ان سے ہمارے ذہن طبقہ کی اکثریت کے عقائد و ایمانیات کی جڑیں تک ہل چکی ہیں۔ ظاہر ہے کہ کسی قوم کے ذہن طبقہ کی بیماری اعضا و جوارح کی بیماری نہیں ہے بلکہ اس کے دماغ اور عقل کی بیماری ہے اور دماغ کی خرابی بہر شخص سمجھ سکتا ہے کہ ایک ایسی بیماری ہے جس کا علاج نہ تو درد کی دوا سے ہو سکتا ہے اور نہ ہر عطائی اس کا علاج ہی کر سکتا ہے۔

یہ مغرب کی فاسد عقلیت کا ایک عذاب ہے جو ہم پر مسلط ہوا ہے۔ اس فاسد عقلیت کا مداوا اگر ہو سکتا ہے تو اس صالح عقلیت ہی سے ہو سکتا ہے جو قرآن اور سنت کی حکمت کے اندر مضمر ہے۔ ظاہر ہے کہ یہ کام بہر شخص کے بس کا نہیں ہے۔ یہ کام وہی لوگ کر سکتے ہیں جو دین کی عقلیت کے بھی رازداں ہوں اور جو موجودہ عقلیت کے مفاسد سے کبھی اچھی طرح واقف ہوں اور ساتھ ہی اس معیار و پیمانہ پر اور اس انداز اور اس طریقہ سے اس کام کو کر سکنے کا سلیقہ رکھتے ہوں جو موجودہ زمانہ میں اس طرح کے کام کے لیے وجود میں آچکا ہے۔ یہ ایک ٹھوس علمی اور تحقیقی کام ہے جس کا فائدہ صرف اسی صورت میں حاصل ہو سکنے کی توقع ہے جب ایک ٹیم پرسکون ماحول اور اطمینان بخش حالات کے اندر اس خدمت کے لیے اپنے آپ کو دوسری تمام دہشیوں اور منہگامی مشاغل سے فارغ کر لے اور اپنی محنتوں سے ان تمام زہروں کے تریاق بھی فراہم کرے جن سے اس وقت ہمارے معاشرے کا ذہن طبقہ مسموم ہے اور ساتھ ہی ان لوگوں کی تربیت بھی کرے جو آئندہ نسلوں کے لیے اس خدمت کو جاری رکھ سکیں۔

دوسرے سوال سے متعلق ہمارا مشورہ اسلام اور مسلمانوں کے ان تمام ہی خواہوں کے لیے جو اس عظیم خدمت میں اپنے وسائل و ذرائع سے حصہ لینا چاہتے ہیں یہ ہے کہ وہ اسلام کے وسیع

مفاد کے پیش نظر اپنے شخصی اور مقامی میلانات و رجحانات کو اس وقت بھول جائیں پیش نظر کام ایک بڑا وسیع کام ہے، اس کو صحیح طور پر انجام دینے کے لیے بڑے وسیع اسباب و وسائل کی ضرورت ہے جس کے فراہم ہونے کی توقع صرف اسی شکل میں ہو سکتی ہے جب تمام اصحاب و سبب مل کر اپنی متحدہ کوشش سے فراہم کریں۔ متحدہ کوشش کی صورت میں تو بلاشبہ اس بات کی توقع ہے کہ اس کام کے لیے ضرورت کے مطابق سرمایہ بھی حاصل ہو جائے اور اس کا بھی امکان ہے کہ اس کام کو چلانے کے لیے موزوں اشخاص بھی مل جائیں۔ لیکن اگر وسائل رکھتے والے حضرات کسی ایک اسکیم پر متفق نہ ہو سکے تو اس صورت میں کسی بڑے کام کے انجام پاسکتے کی کوئی توقع نہیں ہے۔ زیادہ سے زیادہ بس یہ ہو سکے گا کہ بعض لوگ اپنے اپنے شہروں میں ایک آدھ بے مقصد قسم کے مدرسے اور قائم کر دیں گے یا اپنے دیہاتوں میں دعوٰت کہتے کے لیے ایک آدھ مبلغ بھیج دیں گے۔ اس سے ان مدرسوں کے بانیوں اور ان مبلغوں کے سرپرستوں کو تو ضرور تسلی ہو جائے گی کہ انھوں نے دین کی کوئی خدمت انجام دی ہے لیکن ان مدرسوں اور ان مبلغوں سے اس اسلام کا کیا بھلا ہو گا جس کی بنیادیں تک ہمارے معاشرے کے اندر ہل چکی ہیں۔

اس کام کے ساتھ ساتھ، جیسا کہ ہم نے میتھاق کی پھلی اشاعتوں میں عرض کیا ہے، یہ بھی ضروری ہے کہ اپنے عام معاشرہ کی دینی و اخلاقی اصلاح کی جدوجہد بھی شروع کی جائے۔ اس کا زوال و انحطاط اب خطرہ کے پوائنٹ تک پہنچ چکا ہے۔ اب اس کام میں مزید عقلمندی کے معنی اس کو اسلامی نقطہ نظر سے موت کے حوالہ کر دینے کے ہوں گے۔ ابھی تو اس بات کا امکان ہے کہ اگر کچھ دارالہبے لوٹ اور مخلص لوگوں کی ایک جماعت اس کی اصلاح کے لیے اٹھ کھڑی ہو تو شاید اللہ تعالیٰ اس کی کوششوں سے اس کی حالت کو سنبھال دے، لیکن اگر یہ کوشش نہ کی گئی تو زیادہ عرصہ نہیں گزرے گا کہ اس کے لیے گمراہی کا ہر موڑ مرنا بالکل متوقع ہے اور عند اللہ اس کی ذمہ داری ان لوگوں پر ہوگی جو اس کی اصلاح کے سلسلہ میں کچھ کر سکنے کی صلاحیت رکھتے تھے لیکن انھوں نے کچھ نہیں کیا۔ جن لوگوں کے نزدیک سیاسی اقتدار کے حصول کے بغیر اصلاح معاشرہ کی کوئی جدوجہد ممکن ہی نہیں ہے انھیں ہم ان کے نظریے کی بنا پر مجبور سمجھتے ہیں لیکن جو لوگ سیاست سے الگ رہ کر بھی اسلام کی

خدمت کر سکنے کے امکانات کے قائل ہیں ہم انہیں ان کی ذمہ داری یاد دلانا چاہتے ہیں۔ ان شاء اللہ
مِثَاقِ کی آئینہ اشاعت میں ہم مسئلہ کے اس پہلو پر تفصیل سے لکھیں گے۔

۲

ادھر کچھ عرصہ سے طلبہ کی طرف سے جن میں اکثریت دینی مدارس کے طلبہ کی ہے، مجھے اس
مضمون کے خطوط موصول ہو رہے ہیں کہ میں ان کی شعبان و رمضان کی چھٹیوں میں ان کے لیے
درس قرآن کا سلسلہ شروع کروں۔ اس طرح کے خطوط مجھے پہلے بھی ملتے رہے ہیں لیکن میں نے ان کو
کچھ زیادہ اہمیت نہیں دی تھی لیکن ادھر جو خطوط مجھے ملے ہیں ان کی تعداد نے بھی مجھے متوجہ کیا اور ان
میں علم قرآن کے حصول کے لیے جس ذوق و شوق کا اظہار کیا گیا ہے اس سے بھی میں بہت متاثر ہوا۔
جہاں تک اس کام کی افادیت کا تعلق ہے اس کا قابل ہوں اگرچہ ماہ و تیرھ ماہ کی مدت بہت
تھوڑی ہے لیکن طلبہ ذہین ہوں تو اس قیامت میں بھی بہت کچھ فائدہ اٹھا سکتے ہیں لیکن دینی مدارس کے
طلبہ کی مجبوری یہ ہے کہ یہ بیچارے لاہور جیسے شہر کے مصارف قیام و طعام کے تحمل نہیں ہو سکتے اور میری
اپنی حیثیت یہ ہے نہیں کہ میں ان کے قیام و طعام کی ذمہ داری اٹھا سکوں۔ ایسی حالت میں اس کے سوا
چارہ نہیں کہ ان تمام بھائیوں سے معذرت کروں جنہوں نے مجھے خطوط لکھے ہیں۔ البتہ اگر کچھ ایسے طلبہ
ہوں جو لاہور میں اپنے قیام و طعام کا انتظام خود کر سکیں تو ان تمام مصروفیات کے باوجود جن میں اس
وقت میں گھر ہوا ہوں، ان شاء اللہ وقت دینے سے دریغ نہیں کروں گا۔ مجھے یہ سطریں لکھنے وقت
شرمندگی کا احساس ہو رہا ہے کہ میں قرآن کے طالبوں کے آگے یہ معذرت پیش کر رہا ہوں لیکن حالات کا
جائزہ لینے کے بعد اس معذرت کے سوا اس وقت مجھے کوئی اور چارہ نظر نہیں آیا۔ ویسے اب یہ مسئلہ
میرے سامنے آگیا ہے اور میں اس پر غور کر رہا ہوں۔ لعل اللہ بجدت بعد ذلک اہل۔

۳

دسمبر کے مِثَاقِ میں یہ اعلان کیا گیا تھا کہ تفسیر آیت بسم اللہ و سورہ فاتحہ کا اتنا حصہ جتنا
مِثَاقِ کے پہلے نمبر میں شائع ہوا ہے علیحدہ چھپوایا جا رہا ہے تاکہ مِثَاقِ کا پہلا شمارہ جن لوگوں کو
نہیں مل سکا ہے ان کی پہلی جلد کم از کم تفسیر کے حصہ سے محروم نہ رہنے پائے۔ بعد میں یہ بات سامنے
آئی کہ تفسیر آیت بسم اللہ و تفسیر فاتحہ کا صرف تھوڑا سا حصہ چھاپنے کے بجائے آیت بسم اللہ و سورہ

فاتحہ کی پوری تفسیر کتابی صورت میں چھاپ دی جائے۔ جو لوگ اپنی فائل میں اس کو لگانا چاہیں گے وہ اس کو اپنی فائل میں بھی لگا سکیں گے اور کتابی شکل میں آجائے کے بعد علم قرآن کے دوسرے شائقین کے لیے بھی یہ ایک مفید چیز بن جائے گی۔ چنانچہ اس کی کتابت بورڈ ہی ہے اور خیال ہے کہ اچھے کاغذ پر اور اچھے اہتمام کتابت و طباعت کے ساتھ انشاء اللہ وسط فروری تک یہ تیار ہو جائے گی۔ اگرچہ اپنے حجم اور اپنے ظاہر کے لحاظ سے یہ ایک چھوٹی سی چیز ہوگی لیکن اپنی معنوی درو حالی قدر قیمت کے اعتبار سے یہ بہت بڑی چیز ہے۔ علم قرآن کے قدر وال اس کو خود بھی پڑھیں اور اپنے احباب اور اعزاء کو بھی تحفہ میں دیں۔ ہم آیت بسم اللہ و تفسیر سورہ فاتحہ کی اسی تفسیر سے مکتبہ مثنیٰ کی بسم اللہ کر رہے ہیں۔ اس مکتبہ کے ذریعہ سے ان چیزوں کی اشاعت مقصود ہے جو موجودہ زمانے کی فاسد عقلیت کا مقابلہ کر سکیں اور جن سے لوگوں پر دین حق کی حجت قائم ہو سکے۔ جن قدر ان لوگوں کو یہ کتاب اپنی فائل کے لیے یا مطالعہ کے لیے تقسیم کے لیے جتنی تعداد میں مطلوب ہو اس سے اگر وہ پہلے سے باخبر کر دیں تو دفتر کو اس کی تعداد اشاعت متعین کرنے میں آسانی ہوگی۔ اس کا ہدیہ ۸ روپے زیادہ نہیں ہوگا۔

ہمیں توقع ہے کہ احباب و مخلصین مکتبہ کی اس بسم اللہ میں ہمارے ساتھ تعاون کریں گے، کیا سبب کہ ان کے تعاون سے ہم اس کے بعد سورہ بقرہ کی تفسیر بھی کتابی شکل میں چھاپنے کی ہمت کر سکیں اور پھر یہ سلسلہ آگے چل نکلے۔

تَدْبِيرُ الْقُرْآنِ

امین احسن اصلاحی

تفسیر سوره لقبره
(٤)

يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ
لَعَلَّكُمْ تَتَّقُونَ ۝ الَّذِي جَعَلَ لَكُمُ الْأَرْضَ فِرَاشًا وَالسَّمَاءَ
بِنَاءً وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا
لَكُمْ ۗ فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ ۝ وَإِنْ كُنْتُمْ
فِي رَيْبٍ مِمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِثْلِهِ مَادُّوا
شُكْحًا ۖ إِنْ كُنْتُمْ صَادِقِينَ ۝ فَإِنْ
لَمْ تَفْعَلُوا وَلَنْ تَفْعَلُوا فَأْزَنَّا النَّارَ الَّتِي دُخِّنَا فِيهَا
وَالْحِجَارَةَ ۖ أَعَدَّتْ لِلْكَافِرِينَ ۝ وَلَشَرِّ الَّذِينَ آمَنُوا
عَمِلُوا الصَّالِحَاتِ إِنَّ لَهُمْ حِجَّتٍ تَجْرِي مِنْ تَحْتِهَا الْأَنْهَارُ ۖ كُلَّمَا
رَزَقُوا مِنْهَا مِنْ ثَمَرَةٍ رِزْقًا قَالُوا هَذَا الَّذِي رَزَقْنَا مِنْ قَبْلُ

وَالَّذِينَ مَثَلًا بِمَا وَلَّوْا مِنْ نَحْوِهَا أُولَٰئِكَ يُسَمَّوْنَ كَافِرًا وَلَهُمْ عَذَابٌ أَلِيمٌ ۝۲۵
 إِنَّ اللَّهَ لَا يَسْتَحْيِي أَنْ يَضْرِبَ مَثَلًا مَّا بَعُوضَةً فَمَا فَوْقَهَا
 فَأَمَّا الَّذِينَ آمَنُوا فَيَعْلَمُونَ أَنَّهُ الْحَقُّ مِنْ رَبِّهِمْ وَأَمَّا الَّذِينَ
 كَفَرُوا فَيَقُولُونَ مَاذَا أَرَادَ اللَّهُ بِهَذَا مَثَلًا يُضِلُّ بِهِ
 كَثِيرًا وَيَهْدِي بِهِ كَثِيرًا وَمَا يُضِلُّ بِهِ إِلَّا الْفَاسِقِينَ ۝۲۶
 الَّذِينَ يَبْتَغُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ
 مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ أُولَٰئِكَ
 هُمُ الْخَاسِرُونَ ۝۲۷ كَيْفَ تَكْفُرُونَ بِاللَّهِ وَكُنْتُمْ أَشْوَاقًا
 لَمَّا مَبِيتُكُمْ ثُمَّ مَنِّبُكُمْ ثُمَّ إِلَيْهِ تَرْجِعُونَ ۝۲۸ هُوَ الَّذِي خَلَقَ
 لَكُمْ مَا فِي الْأَرْضِ جَمِيعًا ثُمَّ اسْتَوَىٰ إِلَى السَّمَاءِ فَسَوَّاهُنَّ
 سَبْعَ سَمَاوَاتٍ وَهُوَ بِكُلِّ شَيْءٍ عَلِيمٌ ۝۲۹

ترجمہ: اے لوگو، بندگی کرنا اپنے اس خداوند کی جس نے تم کو بھی پیدا کیا اور ان کو بھی
 جنم سے پہلے گزرے ہیں، تاکہ دوزخ کی آگ سے محفوظ رہو۔ اس کی بندگی جس نے تمہارے
 لیے زمین کو بچھونا اور آسمان کو چھت بنایا اور آنا را آسمان سے پانی اور اس سے پیدا کیے پھل
 تیار کی روزی کے لیے۔ تو تم اللہ کے ہم سر نہ ٹھہراؤ درنا حالیکہ تم جانتے ہو۔

اگر تم اس چیز کی جانب سے شک میں ہو جو ہم نے اپنے بندے پر اتاری ہے تو لاؤ اس کے
 مانند کوئی سورہ اور بلا لو اپنے حامیوں کو بھی اللہ کے سوا، اگر تم سچے ہو پس اگر تم یہ نہ کر سکو
 اور ہرگز نہ کر سکو گے تو اس آگ سے ڈرو جس کا ایندھن نہیں گے آدمی اور پتھر، جو تیار ہے

کانزوں کے لیے۔

اور بشارت دو ان لوگوں کو جو ایمان لائے اور جنہوں نے نیک کام کیے اس بات کی کہ ان کے لیے ایسے باغ ہوں گے جن کے نیچے نہریں جاری ہوں گی۔ جب جب اس کے پھل ان کو کھانے کو ملیں گے تو کہیں گے، یہ وہی ہے جو اس سے پہلے ہمیں عطا ہوا تھا۔ اور ملے گا اس سے ملنا جلتا۔ اور ان کے لیے اس میں پاکیزہ بیویاں ہوں گی اور وہ اس میں ہمیشہ رہیں گے۔

اللہ اس بات سے نہیں شرماتا کہ وہ کوئی تمثیل بیان کرے، خواہ وہ مچھری ہو یا اس سے بھی کسی چھوٹی چیز کی۔ تو جو لوگ ایمان لائے ہیں وہ جانتے ہیں کہ یہی بات سچی ہے ان کے رب کی جانب سے۔ رہے وہ لوگ جنہوں نے کفر کیا تو وہ کہتے ہیں کہ اس تمثیل کے بیان کرنے سے اللہ کا کیا منشا ہے؟ اللہ اس چیز سے بہتوں کو گمراہ کرتا ہے اور بہتوں کو ہدایت دیتا ہے اور وہ گمراہ نہیں کرتا مگر انہی لوگوں کو جو نافرمانی کرنے والے ہیں۔ جو اللہ کے عہد کو اس کے باندھنے کے بعد توڑتے ہیں اور جس چیز کو اللہ نے جوڑنے کا حکم دیا ہے اس کو کاٹتے ہیں اور زمین میں فساد مچاتے ہیں۔ یہی لوگ ہیں جو نامراد ہونے والے ہیں۔

تم اللہ کا کس طرح انکار کرتے ہو اور حال یہ ہے کہ تم مردہ تھے تو اس نے تم کو زندہ کیا پھر وہ تم کو موت دیتا ہے پھر زندہ کرے گا، پھر تم اسی کی طرف لوٹائے جاؤ گے۔ وہی ہے جس نے تمہارے لیے وہ سب کچھ پیدا کیا جو زمین میں ہے پھر آسمان کی طرف توجہ کی اور سات آسمان استوار کر دیے اور وہ ہر چیز کا علم رکھنے والا ہے۔

۲۱۔ الفاظ کی تحقیق اور جملوں کی وضاحت

یا ایھا الناس سے خطاب اگرچہ بظاہر عام ہے لیکن یہاں مخاطب جیسا کہ اوپر گذرا، خاص طور پر مشرکین عرب ہیں۔ اس خطاب کو مشرکین کے ساتھ مخصوص ماننے کی وجہ ہمارے نزدیک یہ ہے کہ اس کے بعد جو بات کہی گئی ہے، جو طرز استدلال اختیار کیا گیا ہے اور مخاطب سے جو مطالبہ کیا گیا ہے، ہر چیز اس بات کی شہادت دیتی ہے کہ یہاں خطاب کا اصلی رخ مشرکین ہی کی طرف ہے۔

یہود کے ذکر کے بیچ میں یہ خطاب بطور ایک التفات کے آیا ہے۔

اعبدوا ریگم : لفظ عبادت کی تحقیق سورہ فاتحہ کی تفسیر میں گزر چکی ہے۔ یہاں
اعبدوا ریگم سے مقصود مشرکین کو صرف خدا کی بندگی کی دعوت ہی دینا نہیں ہے بلکہ یہ بھی
ہے کہ وہ خدا کی بندگی کی اس دعوت کو قبول کریں جو محمد صلی اللہ علیہ وسلم دے رہے ہیں۔ اس کلام
کی یہی پوشیدہ حقیقت ہے جس کی وجہ سے اس کے ساتھ وان کنتم فی ریب ہما منزلنا
علیٰ عبدنا کا ربط موزوں ہوا۔ یعنی پیغمبر جس بندگی کی دعوت دے رہے ہیں اس کو قبول کرو اور
اگر تمہیں اس کتاب کے بارے میں شبہ ہے کہ یہ کوئی من گھڑت چیز ہے، خدا کی اتاری ہوئی نہیں ہے،
تو تم بھی اس کے مانند کوئی سورہ پیش کرو۔

یہاں کے اندر یہ بات بھی چھپی ہوئی ہے کہ تم خدا کی جس بندگی کے مدعی ہو وہ درحقیقت
خدا کی بندگی نہیں ہے، خدا کی بندگی کا صحیح طریقہ وہی ہے جس کی دعوت یہ کتاب دے رہی ہے۔
خلقکم والذین من قبلکم : خلقکم کے ساتھ والذین من قبلکم کا اضافہ اس لیے
فرمایا ہے کہ مشرکین عرب اس بات کے تو فائل تھے کہ ان کا خالق اللہ تعالیٰ ہی ہے لیکن اپنے
بزرگوں میں سے انھوں نے بعضوں کو خدائی صفات میں شریک قرار دے کر خالق کی صف میں کھڑا
کر دیا تھا اور ان کے بت بنا کر ان کی پرستش کرنے لگ گئے تھے۔ یہاں قرآن نے ان کے ساتھ ساتھ
ان کے تمام اگلوں کو بھی عام مخلوقات الہی میں شامل کر کے اشارۃً اس بات کی طرف بھی توجہ دلا دی کہ
خدا کی بندگی کرنی ہے تو نہ صرف اپنے آپ کو مخلوق و مقہور مان کر خدا کے آگے جھکو بلکہ ان کو بھی
خدا ہی کی مخلوق مانو جن کو تم نے اپنی حماقت سے خالق کا درجہ دے رکھا ہے۔

لعلکم تتقون : لعل مختلف معنوں کے لیے آتا ہے جن میں سے کسی چیز کے ممکن و متوقع
نتیجہ کے بیان کے لیے بھی اس کا استعمال مشہور و معروف ہے۔ ہم نے اس کو اسی معنی میں یہاں لیا ہے
اور جس سیاق میں یہاں یہ لفظ استعمال ہوا ہے ہمارے نزدیک اس کے یہی معنی صحیح ہیں۔

تتقون کے یہاں دو معنی ہو سکتے ہیں ایک یہ کہ تم تقویٰ حاصل کرو۔ دوسرے یہ کہ تم خدا کے غضب
اور اس کے عذاب سے بچو۔ یہاں دونوں معنوں کے صحیح ہونے کا امکان ہے لیکن ہم نے دوسرے
معنی کو ترجیح دی ہے۔ اس صورت میں اس کے مفعول کو مخدوف ماننا پڑے گا۔ اس مخدوف کو قرآن نے

اس کے بعد والی آیت میں خود کھول دیا ہے۔ فرمایا ہے: **فَاتَّقُوا النَّارَ الَّتِي ذُقْتُمْهَا النَّاسُ بِالْحَاجِّ** (۲۴) (بقرہ) پس اس آگ سے بچو جس کے اندھن آدمی اور پتھر بنیں گے۔

فَلَا تَجْعَلُوا لِلّٰهِ اَنْدَادًا اَنْتُمْ تَعْلَمُونَ : اندادِ ند کی جمع ہے جس کے معنی ہم سر، ہم پایہ، مد مقابل، مشابہ اور کفو کے ہیں۔

اہل عرب صفات باری سے متعلق ان تمام بنیادی مقدمات کو تسلیم کرتے تھے جن سے بدیہی طور پر توحید ثابت ہوتی ہے لیکن اس کے باوجود وہ خدا کے شریک بھی مانتے تھے اس وجہ سے یہ فرمایا کہ جب تم خود اس بات کو جانتے ہو کہ خدا ہی نے تمہیں پیدا کیا ہے، اسی نے تمہارے اگلوں کو پیدا کیا ہے، اسی نے تمہارے لیے زمین کا فرش بچھایا ہے، اسی نے آسمان کا شامیانہ ٹانا ہے، اسی نے آسمان سے پانی اتارا ہے اور اسی نے تمہارے رزق کے لیے تم قسم کے پھل اور میوے پیدا کیے ہیں تو پھر ان کو خدا کا شریک کیوں ٹھہراتے ہو جنہوں نے ان کاموں میں سے کوئی ایک کام بھی نہیں کیا ہے؟ یہاں جانتے ہو، کامفہوم یہ ہے کہ ان ساری باتوں کو مانتے اور ان کا اقرار کرتے ہو۔

ادعوا لشہداء کم: شہید، قوم کے اہل لیڈر، ترجمان اور نمائندہ کو کہتے ہیں، جو اہم مواقع پر اس کی ترجمانی اور مسابقتی کرنا ہے اور اس کا حمایتی بن کر کھڑا ہوتا ہے۔ یہ حمایتی انسانوں میں سے بھی ہو سکتے تھے اور اہل عرب کے اعتقاد کے مطابق جنوں میں سے بھی ہو سکتے تھے۔ عرب جاہلیت میں شاعروں اور خطیبوں کی بڑی عزت و عظمت تھی کیونکہ یہی لوگ تمام اہم مواقع پر ذوق و فائق کے محافظ بن کر کھڑے ہوتے تھے۔ مشرکین عرب یہ عقیدہ بھی رکھتے تھے کہ ہر شاعر کے ساتھ ایک جن ہوا کرتا ہے جو اس کو شعر الہام کرتا ہے۔ چنانچہ وہ قرآن کے متعلق بھی یہ گمان رکھتے تھے کہ یہ بھی انہی قسم کے الہام کا کرشمہ ہے ان کے انہی خیالات کی بنا پر ان سے مطالبہ کیا گیا کہ اگر تم قرآن کو کسی انسان یا جن کی گھڑی ہوئی چیز سمجھتے ہو تو اپنے ان حمایتیوں کی مدد سے اس کے مانند ایک ہی سورہ پیش کرو، اگر یہ تمہارے حمایتی اس نازک موقع پر بھی جب کہ تمہارے آبائی دین کے ساتھ ساتھ خود ان کی خدائی بھی معرض خطر میں ہے، تمہاری مدد کے لیے نہ اٹھیں تو سمجھ لو کہ یہ قرآن خدائی کلام ہے اور تمہارے یہ سارے دیوی دیوتا بالکل بے حقیقت ہیں۔ قرآن میں دوسرے مواقع پر ان مضمون کی وضاحت بھی موجود ہے۔ مثلاً فرمایا ہے **قُلْ لَنْ اَجْمَعْتِ الْاِنْسُ دَاجِنِ عَلٰی اَنْ**

يَا أَيُّهَا الَّذِينَ آمَنُوا لَا يَأْتُونَ بِمِثْلِهِ دَلِيلًا وَلَا كَان لَعْصَمَهُمْ لِبَعْضِ ظَهْمِهِمْ (مدہ بنی اسرائیل)

کہہ دو اگر تمام اس وحی منفق ہو کر بھی زور لگائیں کہ اس قرآن کی مثال پیش کریں تو اس کی مثال نہ پیش کر سکیں گے اگرچہ وہ ایک دوسرے کے مددگار بھی بن جائیں۔ دوسری جگہ اسی مضمون کی مزید وضاحت ہوئی ہے۔ وَأَدْعُوا مَنِ اسْتَدْعَيْتُمْ مِّن دُونِ اللَّهِ إِنَّ كُنتُمْ صَادِقِينَ ۝ نَالُوا لِيَسْتَجِيبُوا لَكُمْ فَأَعْلَمُوا أَنَّ مَا نُزِّلَ عَلَيْهِمُ اللَّهُ (۱۳-۱۴ ہود) اور اللہ کے سوا جن کو بھی تم بلا سکتے ہو اپنی مدد کے لیے بلاؤ اگر تم سچے ہو، پس اگر وہ تمہاری امداد کو نہ پہنچیں تو سمجھ لو کہ یہ چیز اللہ کے علم سے اتری ہے۔

ان کنتم صادقین :- اگر تم سچے ہو، کے دو مطلب ہو سکتے ہیں۔ ایک یہ کہ تم قرآن کے بارے میں جو گمان رکھتے ہو اگر اس میں سچے ہو۔ دوسرا یہ کہ اگر تم اپنے اس خیال میں سچے ہو کہ خدا کے سوا تمہارے کچھ اور حمایتی اور مددگار بھی ہیں۔ اگر فی الواقع تمہارے کچھ حمایتی اور مددگار موجود ہیں تو ان کو مدد کے لیے بلاؤ، اس سے زیادہ ان کی مدد طلب کرنے اور ان کے تمہاری مدد کے لیے اٹھنے کا اور کون سا موقع اہم ہو سکتا ہے!

میرا پیارا بھائی اس دوسرے مفہوم کی طرف ہے۔ اس کی وجہ یہ ہے کہ یہ پہلے مفہوم پر بھی حاوی ہو جاتا ہے۔

وقودها الناس والحجارة : یہ الفاظ اس آگ کے مزاج کو ظاہر کر رہے ہیں جس سے قرآن کے ان بھیلانے والوں کو ڈرایا گیا ہے۔ ان سے معلوم ہوتا ہے کہ اس آگ کے مرغوب ایندھن اولیٰ وہ لوگ ہوں گے جن کے اندر کفر اور شرک کا مواد موجود ہوگا، انہی کے جسموں سے یہ آگ اپنے اصلی رنگ میں بھڑکے گی۔ اور دوسرے درجہ پر اس کے ایندھن وہ پتھر ہوں گے جو معبود کی حیثیت سے دنیا میں پوجے گئے ہیں یا پوجے جا رہے ہیں کیونکہ اس پرستش کے سبب سے شرک کا وہ آتش گیر مادہ کچھ نہ کچھ ان کے اندر بھی پیدا ہو جاتا ہے جو اس آگ کی محبوب غذا ہے۔

الحجارة کا لفظ اگرچہ عام ہے لیکن موقع کلام سے واضح ہے کہ اس سے مراد وہی تراسے ہوئے پتھر ہیں جن کی دیوبی دیوتا کی حیثیت سے پرستش ہوتی ہے۔ ان کو دوزخ میں پھینکنے سے مقصود دراصل ان کو عذاب دینا نہیں بلکہ ان کے پرستاروں کے عذاب میں اضافہ کرنا ہوگا۔ اس طرح

ان کو دکھایا جائے گا کہ جن کے آگے وہ دنیا میں ڈنڈوت کرتے رہے ہیں اور جن کی ضیافت کے لیے دودھ اور حلوے پیش کرتے رہے ہیں ان کی یہاں کیا گت بن رہی ہے۔

کفر کے شعائر کی توہین سے مقصود درحقیقت کفر کی توہین ہوتی ہے۔ اس ساری حقیقت کی وضاحت قرآن مجید نے ایک دوسرے مقام میں خود فرمادی ہے:

اِنَّكُمْ وَمَا تَعْبُدُوْنَ مِنْ دُوْنِ اللّٰهِ
حَصَبٌ جَهَنَّمَ اَنْتُمْ لَهَا وَاِرْدُوْنَ
لَوْ كَانَ هُوْلَا اِلٰهًا مَّا وُرِدُوْهَا
وَكُلٌّ فِيْهَا خَالِدُوْنَ (۹۸-۹۹ الانبیاء)

تم اور وہ چیزیں جن کی تم خدا کے سوا پرستش کرتے ہو سب جہنم کا ایندھن بنو گے، تم سب کو اس میں جانا ہو گا، اگر یہ واقعی معبود ہوتے تو جہنم میں نہ پڑتے اور تم سب اس میں ہمیشہ رہو گے۔

جنتِ تجرہ من تحتہا الانھار: باغ کا سب سے زیادہ دلکش تصویر یہ ہے کہ وہ بلندی پر ہو اور اس کے نیچے نہر جاری ہو۔ بلندی اس کے منظر کی دلکشی میں اضافہ کرتی ہے اور سیلاب وغیرہ کی آفتوں سے محفوظ رکھتی ہے اور نیچے بہنے والی نہر اس کی شادابی کی ضمانت دیتی ہے۔ بلندی کے باغ کی تمثیل اسی سورہ کی آیت ۲۶۵ میں بھی موجود ہے جہاں جنتِ بیلوفا الایہ۔ زیر بحث آیت میں تحتہا الانھار کے الفاظ سے یہ بات خود بخود واضح ہو رہی ہے کہ یہ باغ بلندی پر ہوں گے۔

قالوا هٰذ الَّذِي رَزَقْنَا مِنْ قَبْلُ: قول کی کسی شکلیں ہوتی ہیں، ایک قول وہ ہوتا ہے جو سنا جاتا ہے، ایک قول وہ ہوتا ہے جو سرا ہوتا ہے۔ قرآن میں ہے سَوَّآءٌ مِّنْكُمْ مَّنْ أَكَلَ النَّوْلَ وَمَنْ جَهَّ بِهٖ (۱۰ رعد) (یکساں ہیں تم میں سے وہ جو تول کو پوشیدہ رکھیں اور وہ جو اس کو ظاہر کریں) مجرد اشارہ کے لیے بھی یہ لفظ آتا ہے۔ مثلاً:

فَقُوْلِي اِنِّي نَذَرْتُ لِلرَّحْمٰنِ صَوْمًا فَلَنْ
اُكَلِّمَ الْيَوْمَ النَّاسَ (۲۶ مریم)

اشارہ سے تباد سے کہ میں نے خدائے رحمان کے لیے روزے کی منت مانی ہے، آج میں کسی

انسان سے کلام نہیں کروں گی۔

زبان حال و فعل سے جو اشارہ نکلتا ہے وہ بھی قول کی ایک شکل ہے۔ علیٰ ہذا القیاس جو بات آدمی اپنے دل میں کہتا ہے اس کے لیے بھی یہ لفظ استعمال ہوا ہے۔ کلام عرب اور قرآن مجید میں اس کی بہت سی نظیریں موجود ہیں مثلاً سورہ مادہ میں منافقین کا حال بیان ہوا ہے :-

وہ کہتے ہیں ہمیں اندیشہ ہے کہ کوئی مصیبت نہ ہم پر
آپسے تو بہت ممکن ہے کہ اللہ فتح لائے یا اپنی
طرف سے کوئی اور بات دکھائے اور ان کو اس بات
پر نام دم ہونا پڑے جو یہ اپنے دلوں میں چھپائے ہو ہیں
فِي الْقُسِيِّمِ نَادِمِينَ (۵۲ - مادہ)

مذکورہ آیت میں ان منافقین کے دل کے خیال کو قول سے تعبیر فرمایا ہے اور پھر یہ تصریح
بھی فرمادی ہے کہ یہ ان کے دل کی چھپی ہوئی بات ہے۔ اسی طرح زیر بحث آیت میں قالوا سے
مراد یہ ہے کہ وہ اپنے دلوں میں خیال کریں گے کہ دنیا میں ہمیں قرآن مجید اور پیغمبر صلی اللہ علیہ وسلم
نے جن نعمتوں کے مزے اپنی لبتاروں سے چکھائے تھے وہی نعمتیں ہمارے سامنے اب اپنی حقیقی
شکل و صورت میں آ رہی ہیں۔ یہ خیال ایک گہری مسرت، ایک عمیق احساس کامیابی اور ایک پر جوش
جذبہ شکر و سپاس کے ساتھ ان کے دلوں میں پیدا ہوگا۔ وہ خوش ہوں گے کہ الحمد للہ جن وعدوں
پر وہ جیسے ادھر سے وہ سب سچے ثابت ہوئے اور جس جنت کی نعمتوں کے مزے اب وہ لوٹ
رہے ہیں اس کی ایک نمیشی سیر قرآن کی بدولت انھوں نے دنیا ہی میں کر لی تھی۔

اس ٹکڑے میں رزق کا لفظ بھی قابل غور ہے۔ یہ لفظ عربی زبان اور قرآن میں رزق مادی
اور رزق روحانی دونوں ہی کے لیے استعمال ہوا ہے۔ صرف کھانے پینے کی چیزوں ہی کو رزق نہیں
سمجھنا چاہیے بلکہ اصلی رزق وہ علم و معرفت سے جو قرآن اور پیغمبر صلی اللہ علیہ وسلم سے ہمیں حاصل
ہوا ہے۔ اسی وجہ سے وحی کو قرآن نے رزق کے لفظ سے تعبیر فرمایا ہے اور حضرت مسیح علیہ السلام کا
ارشاد ہے کہ آدمی صرف روٹی سے نہیں جیتتا بلکہ اس کلمہ سے جیتتا ہے جو خدا کی طرف سے آتا ہے۔
ہُنَّ قَبْلِ كِي دُونَ دَٰلِيں لوگوں نے کی ہیں ایک یہ کہ اس سے پہلے دنیا میں، دوسری یہ کہ اس
پہلے اسی جنت میں۔ میرے اسٹاذ مولانا فرمایا رحمۃ اللہ علیہ نے ان دونوں تاویلوں کو جمع کرنے کی
کوشش کی ہے لیکن میرے نزدیک جیسا کہ میں نے اوپر اشارہ کیا ہے، یہ اشارہ دنیا کی طرف ہے
اس کے وجوہ آگے چل کر واضح ہوں گے

ازواج مطہراتہ : زوج کے معنی جوڑے کے ہیں، عورت کے لیے مرد جوڑا ہے اور
مرد کے لیے عورت۔ انسان کے اندر قدرت نے خود ایک خفا چھوڑا ہے جو اس جوڑے کے سوا کسی

اور شکل سے پورا نہیں ہونا اس وجہ سے اس کے بغیر انسان کے لیے کسی نعمت کا تصور بھی کامل نہیں ہوتا۔ چنانچہ جنت کی میں بھی جو کمال نعمت کی تعبیر ہے، اس کا ذکر موجود ہے۔ اس کے ساتھ مطہرہ کی صفت اس حقیقت کو ظاہر کر رہی ہے کہ نہایت اتہام کے ساتھ ان کی تربیت ہوئی ہے اور ان کا تزکیہ کیا گیا ہے تاکہ وہ اہل جنت کی رفاقت کے لیے پوری طرح موزوں ہو سکیں۔ یہ مفہوم لفظ مطہرہ سے نکلتا ہے اس لیے کہ تطہیر کے معنی میں خاص اتہام و توجہ کے ساتھ کسی کے عادات و خصائل اور طبیعت و مزاج کو سنوارنا اور پاکیزہ بنانا۔ سورہ احزاب میں نبی صلی اللہ علیہ وسلم کے اہل بیت کو بہت سے ضروری آداب کی تعلیم دینے کے بعد فرمایا ہے :-

اِنَّ مَا يُرِيْدُ اللّٰهُ لِيُذْهِبَ عَنْكُمُ الرِّجْسَ اَيُّهَا النَّبِيُّ وَرَبِّكَ يَا مُحَمَّدُ اِنَّ اللّٰهَ لَيُحِبُّ الْمُطَهَّرِيْنَ
 اشد تو بس یہ چاہتا ہے، اسے نبی کے اہل بیت کہ تم سے آلائش دنیا کو دور کرے اور تمہیں پاک کرے جیسا کہ پاک کرنے کا حق ہے۔ (احزاب - ۳۳)

ان اللہ لا یستحیٰ ان یضرب مثلاً :- ضرب مثل کے معنی میں کسی حقیقت کو نمثل کے پیرایہ میں سمجھانا۔ اعلیٰ حقائق اور روحانی لطائف کو جب تک نمثل کا جامہ نہ پہنایا جائے اس وقت تک وہ عام عقل کی گرفت میں نہیں آتے اس وجہ سے روحانی حقائق کی تعلیم میں اس صنف کلام کو بڑی اہمیت حاصل ہے۔ چنانچہ انبیاء اور حکماء کے کلام میں اس کی بڑی کثرت ہوتی ہے۔ اس کا اندازہ تورات اور انجیل پر ایک نظر ڈالنے سے ہو سکتا ہے۔ حضرت مسیح علیہ السلام کا کلام تمثیلات بھرا ہوا ہے۔ نبی صلی اللہ علیہ وسلم کی احادیث میں بھی بے شمار تمثیلات ہیں۔ قرآن میں بھی اس صنف کلام کی نہایت اعلیٰ مثالیں موجود ہیں۔

تمثیل میں جو چیز دیکھنے کی ہوتی ہے وہ صرف یہ ہے کہ اس میں جو حقیقت پیش کی گئی ہے وہ کتنی خوبی کے ساتھ پیش ہوئی ہے۔ اس چیز سے کچھ زیادہ بحث نہیں ہوتی کہ تمثیل کے اجزائے ترکیبی کیا ہیں۔ ایک حقیقت کو نگاہوں کے سامنے مصور کر دینے کے لیے جو چیز بھی مفید مقصد ہو سکتی ہے اس سے تمثیل میں نائدہ اٹھایا جا سکتا ہے خواہ وہ مکھی ہو یا چھپر یا مکڑی۔ قرآن مجید نے مشرکین کے معبودوں کی بے بسی کی مثال دیتے ہوئے کہا ہے کہ اگر مکھی بھی ان خداؤں سے کوئی چیز چھین لے تو یہ اس کا بھی کچھ لگاڑ نہیں سکتے۔ اسی طرح مشرکوں اور شفعاء پر ان کو جو اعتماد تھا

اس کی بے حقیقتی کی مثال مکڑی کے جالے سے دی ہے۔ یہود، دین کے اصولوں سے بے پروا ہو کر اس کی جزئیات کا جو اہتمام کرتے تھے حضرت مسیح علیہ السلام نے اس کو چھڑکے چھانسنے اور اونٹ کے نکل جانے سے تشبیہ دی ہے۔

یہ ساری تشبیہیں اور تمثیلس اس اعتبار سے نہایت اعلیٰ درجے کی ہیں کہ ان میں جو حقائق پیش کیے گئے ہیں وہ ان تمثیلوں کے پیرایہ میں نہایت خوبی کے ساتھ ایک عام آدمی کی سمجھ میں بھی آجاتے ہیں۔ اسی وجہ سے علم اور معرفت کے قدردان ان تمثیلوں کی بڑی قدر کرتے ہیں اور ان سے بڑا فائدہ اٹھاتے ہیں لیکن جو لوگ علم و معرفت کے دشمن اور خواہشات نفس کے غلام ہوتے ہیں وہ ان تمثیلات سے بہت چڑتے ہیں۔ اس کی وجہ یہ ہے کہ یہ تمثیلات ان کے لیے وہ چیزیں بے نقاب کرتی ہیں جن کا لیے نقاب ہونا ان کے نفس کی خواہشات کے خلاف ہونا ہے۔ وہ اپنا یہ غصہ جب نکالنا چاہتے ہیں تو براہ راست اس حقیقت پر حملہ کرنا تو ان کے لیے ممکن نہیں ہوتا جو وہ تمثیل پیش کر رہے ہوتی ہے کیونکہ وہ اس قدر واضح ہوتی ہے کہ اس کے خلاف کچھ کہنا آفتاب پر خاک ڈالنے کے مترادف ہوتا ہے۔ البتہ تمثیل کے کسی جزو کی اڑے کر وہ اس کے خلاف اپنا غصہ نکالنے کی کوشش کریں گے۔ مثلاً فرض کیجئے تمثیل میں چھپر یا مکھی کا ذکر آیا ہے تو خواہ وہ تمثیل کتنی ہی حقیقت افروز ہو لیکن وہ کہیں گے کہ یہ کیا فضول تمثیل ہے، اگر یہ خدا کا کلام ہے تو کیا خدا کو تمثیل کے لیے مکھی اور چھپری ملتے ہیں؟ — اس طرح وہ خود اپنے ضمیر کی آنکھوں میں بھی دھول جھونکنے کی کوشش کریں گے اور دوسروں کی آنکھوں میں بھی دھول جھونکیں گے۔

وما یضل بہ الا الفاسقین :- فسق کے اصل معنی خروج کے ہیں۔ یہاں سے یہ لفظ معروف سے منکر اور اطاعت سے نافرمانی کی طرف نکل جانے کے لیے استعمال ہوا۔ قرآن مجید میں ابلیس کے متعلق ہے كَانَ مِنَ الْجِنِّ فَفَسَقَ عَنْ اٰمْرِ رَبِّهِ (۵۰ کہف) وہ جنات میں سے تھا پس اس نے اپنے رب کے حکم کی نافرمانی کی۔

معروف سے منکر اور اطاعت سے نافرمانی کی طرف نکل جانے کے مختلف مدارج ہو سکتے ہیں منکر چھوٹا بھی ہو سکتا ہے اور بڑا بھی، اسی طرح نافرمانی معمولی درجہ کی بھی ہو سکتی ہے اور بغاوت کے درجہ کی بھی۔ چنانچہ قرآن میں یہ لفظ عام منکرات سے لے کر کفر و بغاوت تک سب کے لیے استعمال

ہوا ہے بلکہ زیادہ تر اس کا استعمال ان بڑی نافرمانیوں ہی کے لیے ہوا ہے جن کے ساتھ ایمان صحیح نہیں ہوتا اس وجہ سے قرآن میں اس لفظ کو اس بلکہ معنی میں ہر جگہ نہیں لیا جاسیے جس معنی میں اس کو عام طور پر ہمارے فقہاء اور متکلمین نے لیا ہے۔

وَلِقَطَعُونَ مَا اهْتَدَىٰ بِهِ اِنَّ يُوصل : اور اس چیز کو کاٹتے ہیں جس کو اللہ نے جوڑنے کا حکم دیا ہے؛ ہمارے نزدیک اس سے مراد رشتہ رحم اور رشتہ قرابت کا کاٹنا ہے۔ اللہ تعالیٰ سے عہد و پیمان توڑنے کے بعد دوسرا قدم جو ایک نافرمان اٹھاتا ہے وہ حقوقِ رحم سے بے پروائی یا ان میں بے اعتدالی اور نا انصافی ہے۔ چونکہ تمام صلاح و فلاح اور تمام تمدن و معاش کی بنیاد اسلام نے اللہ تعالیٰ سے تقویٰ اور رشتہ رحم کے احترام پر رکھی ہے اس وجہ سے جو شخص ان دونوں پابندیوں سے آزاد ہوا اس کا ہر اقدام لازماً فساد فی الارض کا موجب ہوگا۔ چنانچہ یہاں بھی اللہ تعالیٰ کے عہد کو توڑنے اور رشتہ رحم کے کاٹنے کا لازمی نتیجہ ویفسد دن فی الارض بیان کیا گیا ہے۔ قرآن میں ان دونوں چیزوں کا ذکر اس طرح ساتھ ساتھ ہوتا ہے گویا یہ لازم ملزوم ہیں۔ مثلاً فَهَلْ عَسَيْتُمْ اَنْ تُولِيْتُمْ اَنْ تَفْسِدُوْا فِي الْاَرْضِ وَ تَقَطَّعُوْا اَرْحَامَكُمْ (۲۲۔ محمد) (پس اغلب ہے کہ اگر تم انراض کرو تو زمین میں فساد برپا کرو اور اپنے رجمی رشتوں کو کاٹو) ان دونوں کے اسی لزوم کے سبب قتادہ نے یہاں رشتہ رحم ہی کو مراد لیا ہے اور ابن جریر نے اسی قول کو ترجیح دی ہے۔ بعض لوگوں نے اس کو عام رکھا ہے اور اس سے ہر اس چیز کا کاٹنا مراد لیا ہے جس کو خدا نے جوڑنے کا حکم دیا ہے۔ جہاں تک ظاہری الفاظ کا تعلق ہے اس معنی کو بھی غلط نہیں قرار دیا جاسکتا۔ لیکن سوال صرف ظاہری الفاظ کا نہیں بلکہ قرآن مجید کے طرز بیان کا ہے۔ قرآن نے یہ طرز بیان جہاں بھی اختیار کیا ہے موقع و محل دلیل ہے کہ رشتہ رحم ہی کے لیے اختیار کیا ہے۔ اس طرز بیان میں جو ابہام ہے اس سے رشتہ رحم کی عظمت و اہمیت واضح ہوتی ہے کہ یہ ایسی واضح، دیدی اور معروف حقیقت ہے کہ بغیر اس کے کہ اس کا نام لیا جائے نہ شخص جاننا اور سمجھنا ہے کہ وہ کیا چیز ہے جس کو خدا نے کاٹنے کا نہیں بلکہ جوڑنے کا حکم دیا ہے اور تمدن اور معاشرے کی صلاح و فلاح کے پہلو سے جس کی اہمیت یہ ہے کہ جس نے اس کو کاٹنا اس نے گویا تمدن اور معاشرے کی چٹری پر کھپاڑا رکھ دیا۔

کیف تکفیر من باللہ : کفر کے معنی کی تحقیق آٹھویں فصل میں بیان ہو چکی ہے۔ یہاں اس لفظ کے ایک خاص پہلو کی طرف توجہ دلائی ہے۔ وہ یہ کہ یہ لفظ ان لوگوں کو مخاطب کر کے استعمال کیا گیا ہے جو خدا کے منکر نہیں تھے بلکہ صرف اس کے شریک ٹھہرتے تھے۔ البتہ قیامت کے یا تو وہ منکر تھے یا کم از کم یہ کہ اس کو بہت ہی بعید از قیاس اور بعید از عقل چیز سمجھتے تھے۔ ان لوگوں کو مخاطب کر کے سوال کیا گیا ہے کہ تم اللہ کا کفر کس طرح کرتے ہو؟ اس سے معلوم ہوتا ہے کہ قرآن میں اس لفظ کا استعمال وسیع معنوں میں ہوا ہے جس طرح خدا کا صریح انکار کفر ہے اسی طرح اس کا وہ ماننا بھی کفر ہے جو اس کی حقیقی صفات مثلاً وحدانیت، قدرت اور علم وغیرہ کی نفی کے ساتھ ہو۔

ثم استوى الى السماء فسواهن سبع سموات : استواء کے معنی سیدھے کھڑے ہونے کے ہیں اور الی کے ساتھ اس کا صلہ اس بات پر دلیل ہے کہ یہ لفظ توجہ کرنے یا اس کے ہم معنی کسی مفہوم پر مشتمل ہے۔ مقصود یہ بتانا ہے کہ زمین کو پیدا کرنے کے بعد اللہ تعالیٰ نے آسمان کو بنایا، محض تصورِ حال کے لیے یہ اسلوب کلام اختیار کیا گیا ہے۔ یہاں کھڑے ہونے یا متوجہ ہونے کا وہی مفہوم لینا چاہیے جو اللہ تعالیٰ جل شانہ کے شانایان شان ہو۔

تسویہ کے معنی کسی شے کو برابر کرنے، سہوار کرنے اور اعتدال و توازن کے ساتھ قائم کر دینے کے ہیں۔ اس سقف نیلگوں کو جس حد تک ہماری نگاہیں دیکھ سکتی ہیں، خواہ مجرد حالت میں یا سائنس کے ایجاد کیے ہوئے اسلحہ سے مسلح ہو کر، اس کے اندر کوئی رخسہ نہیں تلاش کر سکتیں۔ اسی چیز کو فرمایا ہے :-

تم خدائے رحمان کی صنعت کے اندر کوئی کسر نہ پاسکو گے، اپنی نگاہ دوڑاؤ کیا پاتے ہو کوئی رخسہ؟ پھر بار بار نظر دوڑاؤ تمہاری نگاہ ٹھک کر پلٹ آئے گی لیکن کوئی رخسہ نہ پاسکے گی۔

مَا تَرَىٰ فِي خَلْقِ الرَّحْمٰنِ مِن تَفٰوُتٍ
فَارْجِعِ الْبَصَرَ هَلْ تَرَىٰ مِن قُطُوْبٍ
ثُمَّ ارْجِعِ الْبَصَرَ كَسْتَيْنِ يَنْقَلِبْ اِلَيْكَ الْبَصَرُ
خَاسِئًا وَّهُوَ حَسِْبُوْرٌ (۳-۴-۵)

سما کا لفظ سما سہو سے ہے جس کے معنی بلندی کے ہیں۔ یہ شامیانہ، جو ہمارے اوپر بنا ہوا نظر آتا ہے، قرآن اس کے عجائب اور اس کی نیرنگیوں کی طرف ہمیں متوجہ کرتا ہے اور ان سے جن واضح

نتائج کی طرف رہبری ہوتی ہے ان کو قبول کرنے کی دعوت دینا ہے۔ اس کائنات کے مشاہدات سے متعلق قرآن کا مستقل اصول یہ ہے کہ جو چیزیں ہماری عام نگاہوں سے مخفی ہیں یا جو صرف گمان اور قیاس پر مبنی ہیں یا جو صرف خوردبینوں اور دوربینوں کی مدد سے ہی دیکھی جاسکتی ہیں، قرآن ان سے تعرض نہیں کرتا۔ اس لیے کہ ان میں بہت کچھ نزاع اور اختلاف کی گنجائش نکل سکتی ہے۔ قرآن ہمیں صرف انہی حقائق کی طرف متوجہ کرنا چاہتا ہے جن میں کم از کم کسی انصاف پسند کے لیے کسی نزاع اور اختلاف کی گنجائش نہ ہو۔ آسمان کے حقائق کی طرف توجیہ دلانے میں بھی قرآن نے یہی روش اختیار کی ہے۔ ان باتوں کی طرف توجیہ دلا دی ہے جن کو ثابت کرنے کے لیے صرف توجیہ دلا دینا ہی کافی ہے۔ البتہ یہ اشارہ کر دیا ہے کہ یہ آسمان سات ہیں تاکہ انسان اس غلط فہمی میں نہ مبتلا ہو جائے کہ خدا کی خدائی بس اس نظر آنے والی چھت اور ان چمکنے والے ستاروں ہی تک محدود ہے بلکہ اس پر واضح رہے کہ اس کے دولہ نصتیش و تحقیق کی جولانیوں کے لیے ان ستاروں سے آگے اور ہی میاں میں

۲۲۔ آیات ۲۱ - ۲۹ میں مطالب کی ترتیب

مذکورہ بالا مجموعہ آیات میں جو باتیں جس ترتیب کے ساتھ کہی گئی ہیں پہلے ہم اجمال کے ساتھ ان کو اپنے الفاظ میں پیش کرتے ہیں اس کے بعد ان خاص خاص چیزوں سے بحث کریں گے جو حجت اور تفصیل کی محتاج ہیں۔

اس مجموعہ کی ابتدائی آیات میں بنی اسماعیل کو نبی صلی اللہ علیہ وسلم کی دعوت قبول کرنے اور قرآن پر ایمان لانے کی دعوت دی گئی ہے۔ انداز کلام اس بات کو ظاہر کر رہا ہے کہ یہ خدا کی بندگی کی دعوت ہے اور جو خدا کی بندگی کرنا چاہتا ہے اس کے لیے واحد راستہ یہ ہے کہ وہ بندگی کی اس دعوت کو قبول کرے اس میں ضمناً اس بات کی طرف بھی اشارہ ہو گیا ہے کہ جس طریقہ پر وہ خدا کی بندگی کرے اس میں یہ خدا کی بندگی نہیں ہے اس لیے کہ انھوں نے اس بندگی میں دوسروں کو بھی شریک کر رکھا ہے حالانکہ اللہ کا کوئی شریک نہیں ہے۔ پھر اللہ تعالیٰ کی صفات اور اس کائنات میں اس کے تصرفات اس طرح بیان کیے گئے ہیں جس سے اس کی توحید ثابت ہوتی ہے۔ اس کے بعد ان سے یہ کہا گیا ہے کہ اگر اس دعوت کو قبول کرنے میں تم اس لیے سچکچا رہے ہو کہ تمہیں اس قرآن کے اللہ کی طرف سے

ہونے میں شک ہے، تمہارے خیال میں یہ خود پیش کرنے والے یا ان کے کسی مددگار کی تصنیف ہے تو اس کا فیصلہ اس طرح ہو سکتا ہے کہ تم بھی اس کی سورتوں کی طرح کی کوئی سورہ تصنیف کر کے پیش کر دو۔ اس سے اس کے منزل من اللہ ہونے کا دعویٰ خود بخود باطل ہو جائے گا، اس کام میں تم اپنے شاعروں، ادیبوں، خطیبوں، کاہنوں، جناتوں اور دیویوں دیوتاؤں میں سے جس کی چاہو مدد بھی حاصل کر سکتے ہو۔

اس کے بعد اس انجام سے ڈرایا گیا ہے جس سے وہ لوگ دوچار ہوں گے جو اس قرآن کا جواب پیش کرنے سے تو قاصر ہیں لیکن اس کے منزل من اللہ ہونے کے دعوے کو جھٹلا رہے ہیں اور ساتھ ہی ان لوگوں کو جنت کی بشارت دی گئی ہے جو قرآن کی دعوت قبول کر کے ایمان اور عمل صالح کی روش اختیار کر لیں گے۔

جنت کی نعمتوں کے سلسلہ میں خاص بات جو یہاں کہی گئی ہے اور جو خاص توجہ کے لائق ہے وہ یہ ہے کہ جب جنت کی نعمتیں اہل جنت کے سامنے پیش کی جائیں گی تو وہ اس بات پر خوش ہوں گے کہ جو نعمتیں انھیں یہاں مل رہی ہیں وہ ان سے پہلے سے آشنا ہیں۔ یہ اس بات کی طرف اشارہ ہے کہ قرآن کے منکرین تو قرآن کو آج ایک من گھڑت افسانہ سمجھ رہے ہیں لیکن ایک دن وہ بھی آنے والا ہے جب پردہ اٹھے گا اور قرآن کی ایک ایک بات کی صداقت اس طرح سامنے آئے گی کہ اہل ایمان ہر ملنے والی نعمت پر خوشی سے باغ باغ ہوں گے کہ الحمد للہ قرآن کی بدولت اس جنت اور اس کی نعمتوں کی سیر ہمیں دنیا ہی میں کرادی گئی تھی۔

اس کے بعد سلسلہ کلام کے بیچ میں ایک مناسب موقع تشبیہ بطور جملہ معترضہ کے آگئی ہے، وہ یہ کہ اللہ تعالیٰ نے بنی اسمعیل کو منتخب فرمایا ہے کہ یہ جنت اور اس کی نعمتوں کا جو ذکر ہوا ہے یہ بہر حال تشکیلی نہیں ہے کیونکہ اس دنیا میں نہیں جنت اور دوزخ سے متعلق جو بات بھی سمجھائی جاسکتی ہے تمثیلی کے ذریعہ سے سمجھائی جاسکتی ہے اور اللہ تعالیٰ کو تمہارا سمجھانا اس قدر مطلوب محبوب ہے کہ وہ ہر اس تمثیلی کو تمہاری تعلیم کا ذریعہ بناتا ہے جس سے حقیقت تمہارے ذہن نشین ہو سکے، عام اس سے کہ یہ تمثیلی کسی مکھی کی سبوتاچھری کی۔ جو لوگ علم اور حقیقت کے جو یا ہوتے ہیں وہ ان تمثیلات کی قدر کرنے میں اور ان سے ان کے غم میں اضافہ ہونا ہے لیکن جو ضلالت کے طالب

ہوتے ہیں وہ ان نمشیلوں کا مذاق اڑانے ہیں اور ان کے سبب گمراہی میں پڑ جاتے ہیں۔ پھر اشارۃً چند لفظوں میں یہ بھی بتا دیا ہے کہ فلاں فلاں صفات کے لوگ ہیں جو ان نمشیلات سے علم و معرفت کے بجائے ضلالت اور گمراہی حاصل کرتے ہیں۔ یہ تمام صفات یہود پر چسپاں ہوتی ہیں۔ اس طرح گویا بنی اسمعیل کو منسبہ کیا گیا کہ نہ تو تم خود نمشیلات کے بازے میں اس قسم کی بہودہ حجت طرازی کا مذاق اپنے اندر پرورش کرنا اور نہ یہود کی شہ سے فتنہ جوئی کی اس بیماری میں مبتلا ہونا اور نہ در نہ یاد رکھو کہ پرائے شگون پر تم اپنی ناک کٹوا بیٹھو گے۔

اس جملہ معترضہ کے بعد کیف تکضردن سے پھر وہ دعوت سامنے آگئی ہے جو اعدائے دیکھ سے شروع ہوئی تھی۔ اور اس کے بعد قیامت کی دو دلیلیں بیان ہوئی ہیں۔ ایک اس پہلو سے کہ جس خدائے تمہیں علم سے وجود بخشا وہ تمہیں مرنے کے بعد دوبارہ آخر کیوں نہیں پیدا کر سکتا؟ دوسری ربوبیت کے پہلو سے جس کی تفصیل آگے آئے گی۔

اس تفصیل سے معلوم ہوا کہ یہ پورا سلسلہ کلام اوپر سے بھی مربوط ہے اور اس کی سرکڑی باہم بھی ایک دوسری سے جڑی ہوئی ہے۔ پہلے خدا کی بندگی کی دعوت ہے اور اس کے ساتھ توحید کا بیان ہے کیونکہ خدا کی بندگی بغیر توحید کے بے معنی ہے۔ اس کے بعد رسالت پر ایمان لانے کی دعوت ہے اور اس کی دلیل کے طور پر قرآن حکیم کے معجزے کو پیش کیا گیا ہے۔ پھر انکار کی مستر اور ایمان کی جزا بیان ہوئی ہے۔ پھر برسبیل تنبیہ آگاہ کیا گیا ہے کہ جزا اور سزا کا جو بیان بطور تمثیل ہوا ہے یہود کی پیروی میں اس کا مذاق اڑانے کی کوشش میں نہ لگ جانا۔ پھر قیامت پر ایمان لانے کی دعوت دی گئی ہے اور اس دعوت کے پہلے ہی لفظ سے یہ بات واضح ہو رہی ہے کہ جو لوگ اللہ پر ایمان کے مدعی ہوں لیکن وہ مرنے کے بعد دوبارہ زندہ ہونے کو ناممکن مانتے ہوں وہ درحقیقت خدا کے مانتے والے نہیں بلکہ اس کے منکر ہیں۔ (باقی آئندہ)

از: سید احمد حسن محدث دہلوی

آسان اور عام مفہم انداز میں ایک انوکھی تفسیر۔

ہدیہ منزل اول صرف دس روپے

ملنے کا پتہ: المکتبہ الرحمانیہ اچھہ لاہور

تفہیم
الحسن البقائیر

اسلامی قانون

(صہبن احسن اصلاحي)

اسلامی قانون کی تدوین

(۲)

تدوین قانون کے چند اصول | اس ملک میں اگر قانون اسلامی کی تدوین کے کام کو صحیح طور پر انجام دینا ہے اور یہ چیز بھی پیش نظر ہے کہ یہ قانون نافذ ہو کر کامیاب بھی ہو تو اس کے لیے ضروری ہے کہ ہم پچھلے تجربات سے فائدہ اٹھائیں اور ان غلطیوں سے بچنے کی کوشش کریں جن کے مضر نتائج کا تجربہ ہو چکا ہے۔ پاکستان کے حالات کے لحاظ سے میں یہاں تدوین قانون کے سلسلہ میں جو باتیں ضروری سمجھتا ہوں ان کو بالا حمال عرض کرتا ہوں۔

میرے نزدیک تدوین قانون کے کام کو نتیجہ خیز بنانے کے لیے مندرجہ ذیل باتوں کا اہتمام ضروری ہے۔

اہل سنت والجماعت کے پہلی چیز یہ ہے کہ اہل سنت والجماعت کے تمام فرقوں میں رواداری تمام فرقوں میں رواداری کی اسپرٹ پیدا ہو۔ لوگ حنفی اور اہل حدیث، مالکی اور شافعی کی اصطلاحات میں بات کرنا چھوڑ دیں۔ فقہ خواہ امام ابوحنیفہ کی ہو یا امام مالک کی، امام شافعی کی ہو یا امام احمد بن حنبل کی، سب ہماری اپنی ہی فقہیں ہیں۔ ان سب کی بنیاد کتاب و سنت اور اجتہاد کے صحیح اصولوں پر ہے۔ اور یہ سب ہمارا مشترک سرمایہ ہیں۔ چاروں ائمہ بھی ہمارے مشترک امام ہیں۔ ان میں سے کسی کے خلاف یا کسی کے حق میں بیجا تعصب میں ہمیں نہیں مبتلا ہونا چاہیے۔ ہمیں قانون کی تدوین میں ان تمام فقہوں سے بغیر کسی فرق و امتیاز کے مدد لینی چاہیے۔ صحیح اصول یہ ہے کہ مختلف مسائل میں جس کا اجتہاد بھی ہمیں کتاب و سنت کے زیادہ موافق اور

حالات اور مصالح سے زیادہ ہم آہنگ نظر آئے ہیں وہ اختیار کر لینا چاہیے خواہ وہ کسی امام کی طرف بھی منسوب ہو۔ معتدلیت کا تقاضا بھی یہی ہے اور اسلام نے ہمیں تاکید بھی اسی چیز کی کی ہے اجتہاد کی معاملات میں اسلام نے ہمیں امام ابوحنیفہ یا امام شافعی کی پیروی کی ہدایت نہیں کی ہے بلکہ اس اجتہاد کی پیروی کی ہدایت کی ہے جو کتاب و سنت سے زیادہ موافقت رکھنے والا نظر آئے۔ اسی چیز کی تاکید ان بزرگ ائمہ نے بھی فرمائی ہے۔ اگر ہم تدوین قانون کے معاملہ میں یہ رویہ اختیار کریں گے تو اس سے کئی نہایت واضح فائدے ہوں گے۔ اس کا پہلا فائدہ تو یہ ہوگا کہ ہمارا قانون کسی متعین فقہ پر مبنی ہونے کے بجائے براہ راست اسلامی قانون کے ماخذ پر مبنی ہوگا اور ہم اس کو صحیح معنوں میں اسلام کے قانون سے تعبیر کر سکیں گے۔ اس کا دوسرا فائدہ یہ ہوگا کہ اس قانون پر اس ملک کے تمام مسلمان فرقوں کو اطمینان ہوگا، اس کے خلاف کسی فرقہ کے اندر تعصب یا بدگمانی کے لیے کوئی معقول وجہ باقی نہیں رہے گی کیونکہ اس کی بنیاد براہ راست ان چیزوں پر ہوگی جو بلا استثناء تمام مسلمانوں کے درمیان مشترک ہیں۔ اس کا تیسرا فائدہ یہ ہوگا کہ ہم ایک ایسا ضابطہ قانون تدوین کرنے میں کامیاب ہو جائیں گے جو موجودہ زمانہ کے تمام تقاضوں کو بہتر سے بہتر طریقہ پر پورا کر سکے گا۔ کیونکہ ہمارا اسلامی فقہ بحیثیت مجموعی بہتر سے بہتر قانونی مواد پر مشتمل ہے۔ اس کا چوتھا فائدہ یہ ہوگا کہ اس طرح ہم اپنے معاشرہ اور اپنے نظام زندگی کو فرقہ وارانہ تعصبات کی ان بہت سی خرابیوں سے پاک کرنے میں کامیاب ہو جائیں گے جو ہمارے اندر چوتھی صدی ہجری کے بعد پھیلی ہیں، اس سے پہلے ہمارا معاشرہ ان چیزوں سے بالکل پاک تھا۔

میری اس بات سے کسی کو یہ بدگمانی نہ ہو کہ میں ایک ایسے ملک میں جس میں حنفی فقہ کے پیروں کی بھاری اکثریت ہے، اکثریت کے قانون کو کوئی اہمیت نہیں دینا چاہتا۔ میں اس بدگمانی کو دور کرنے کے لیے اس بات کو صاف کر دینا چاہتا ہوں کہ اس ملک میں اگر ہم حنفی فقہ کو وہ اہمیت نہ دیں گے جس کی وہ فی الواقع مستحق ہے تو یہ ایک دوسری خرابی ہوگی جو ہم اپنے کام میں پیدا کر لیں گے۔ اکثریت کی فقہ کو کسی حال میں نظر انداز نہیں کیا جاسکتا۔ اگر ایسا کیا جائے گا تو اس ملک کا قانون اکثریت کی ننگاموں میں وہ احترام نہ حاصل کر سکے گا جو احترام اس قانون کے استحکام کے لیے ضروری ہے جس کو کچھ عرض کرنا چاہتا ہوں وہ صرف یہ ہے کہ قانون کی تدوین کے وقت دوسری فقہوں کو بھی نظر انداز

نہ کیا جائے بلکہ باہمی موازنہ و مقابلہ کے بعد جو مسلک دلائل کی کسوٹی پر زیادہ کھرا ثابت ہو اس کو اختیار کیا جائے۔ اور اس کام کو گروہی تعصبات سے بالاتر ہو کر کیا جائے۔

کتاب و سنت کی تعبیر میں | دوسری ضروری چیز یہ ہے کہ تدوین قانون کے کام کے ہر مرحلہ میں سلف صالحین کی پیروی | یہ حقیقت پیش نظر رکھی جائے کہ مسلمان کتاب و سنت کی حق تعبیروں

پر اعتماد رکھتے ہیں انہی تعبیروں پر یعنی ضابطہ قانون بنایا جائے۔ اگر انہی طرف سے نئی تعبیریں محض شوق اجتہاد میں پیش کرنے کی کوشش کی گئی تو ان کو لوگ ہرگز قبول کرنے پر آمادہ نہ ہوں گے اور اگر غلط طریقوں سے ان کو لوگوں پر لانے کی کوشش کی گئی تو اس کے نتائج مضر بلکہ مہلک ہوں گے۔

کسی چیز کی نئی تعبیر پیش کرنے میں کوئی برائی نہیں ہے لیکن اس کے لیے اہلیت و صلاحیت شرط ہے جو کام امام مالک اور امام ابوحنیفہ رحمۃ اللہ علیہما جیسے جلیل القدر لوگوں نے انجام دیا ہے وہ کام اگر نااہل لوگ سنبھال لیں گے تو مسلمان اس پر کس طرح اعتماد کریں گے؟ بالخصوص اس صورت میں جب کہ سارا کام ان بزرگ اماموں کے کام کے بالکل برعکس ہو۔ ایسے کاموں پر ہر شخص کو جو اعتماد و اعتقاد ہے وہ شخص قدامت پرست، اور اندھی تقلید کا تقیم نہیں ہے بلکہ کتاب و سنت کے مضمرات کی تعبیر و توجیہ کے لیے اور ان کے مفقوض اور اشارات کی روشنی میں اجتہاد کے لیے جو علم ان کے پاس تھا اس کی شہادت ان کے عظیم کارناموں سے ملتی ہے۔ یہ شہادت آج ان لوگوں کے پاس ہرگز موجود نہیں ہے جو لوگ ان کے اجتہادات کے مقابل میں اپنے اجتہادات پیش کرنے کے خواہش مند ہیں۔

پھر اس سے زیادہ اہمیت رکھنے والا مسئلہ سیرت و کردار کا ہے۔ ان بزرگ اماموں پر اپنے دین کے معاملہ میں مسلمانوں کو جو بھروسہ ہے اس کی وجہ یہ بھی ہے کہ ان ایسے نے دین کو امر و نہی میں کی دستبرد اور دنیا پرست علماء کی حیلہ بازیوں سے بچانے کے لیے ایسی شاندار قربانیاں دی ہیں جن کی مثال ملنی مشکل ہے۔ ان کی تعبیرات اور ان کے اجتہادات کے مقابل میں ان لوگوں کی تعبیرات و اجتہادات پر کس طرح اعتماد کیا جا سکتا ہے جن کے بارہ میں شخص کو علم ہے کہ دین سے زیادہ ارزاں اور حقیر شے ان کی نگاہوں میں اس دنیا کی کوئی چیز بھی نہیں ہے۔

اس وجہ سے سلامتی کا راستہ ہمارے نزدیک یہی ہے کہ کتاب و سنت کی تعبیرات میں سلف صالحین کی پیروی کی جائے۔ علیٰ ہذا لفظیاً جن معاملات میں ایسے کے اجتہادات موجود ہیں ان میں ان کے

اجتہادات سے باہر قدم نکالنے کی کوشش نہ کی جائے بلکہ انہی کی اختیار کردہ صورتوں میں سے جو صورت دلائل کی کسوٹی پر زیادہ بہتر ثابت ہو اختیار کر لی جائے۔

نئے مسائل جن کے بارہ میں، البتہ جن معاملات میں پچھلے ایہ کے اجتہادات موجود نہیں ہیں ایہ کے اجتہادات موجود نہیں ہیں ان میں بہتر شکل یہ ہوگی کہ مختلف مسلمان ملکوں کے ذہنی علم اور مستند علماء نے جو فتوے دیے ہیں یا جو رائے ظاہر کی ہیں وہ سب جمع کر لی جائیں اور ان میں سے جو رائے جس معاملہ میں دلائل کی روشنی میں زیادہ مضبوط نظر آئے وہ اختیار کر لی جائے۔ ایسے بھی بہت سے مسائل ہیں جو پیدا تو ہو چکے ہیں لیکن ان پر شرعی نقطہ نظر سے یا تو ابھی غور ہی نہیں کیا گیا ہے یا غور کیا گیا ہے تو کافی نہیں غور کیا گیا ہے۔ اس طرح کے مسائل پر غور و بحث کے لیے ضروری مواد فراہم کیا جائے اور پھر ذی صلاحیت افراد مقرر کیے جائیں جو پوری تحقیق اور پورے مطالعہ کے بعد اپنے نتائج تحقیق پیش کریں تاکہ تدوین قانون کے کام میں اس سے فائدہ اٹھایا جاسکے۔

عرف اور مصلحت پر مبنی | جو احکام رواج یا مصلحت پر مبنی ہیں ان کے بارہ میں اپنے احکام میں مناسب حال تبدیلی ایک لکچر میں عرض کر چکا ہوں کہ حالات کی تبدیلی کے ساتھ ان میں تبدیلی ہو جاتی ہے۔ اسلامی قانون کا یہی دائرہ ہے جو تغیر پذیر ہے۔ اور اس کے تغیر پذیر ہونے میں بڑی برکت ہے۔ اس تغیر پذیری ہی سے اسلامی قانون میں وہ لچک پیدا ہوتی ہے جس سے وہ زمانہ کے بدلتے ہوئے حالات کے ساتھ سازگاری پیدا کرنا ہے۔ اسلامی قانون کے دوسرے دائروں میں تبدیلیاں پیدا کرنے کی کوشش کرنا جس طرح بہت بڑا گناہ ہے اسی طرح اس دائرہ میں جمود پیدا کرنا بہت بڑا گناہ ہے۔ اس وجہ سے ضروری ہے کہ ہماری فقہ میں جو مسائل ایسے ہیں جو عرف و مصلحت پر مبنی ہیں ہم اپنے قانون میں ان کو انہی صورتوں میں اپنانے کی کوشش نہ کریں بلکہ حالات اور مصالح کے تغیر کے لحاظ سے چاہیے کہ ان میں مناسب تبدیلیاں کر دی جائیں۔

قانون اسلامی کے نفاذ کے لیے ضروری تیاری

اگر اس ملک میں اسلامی قانون کا نفاذ مد نظر ہو تو یہ کام دفعۃً نہیں ہو سکتا بلکہ اس کے لیے زمین

تیار کرنے کی ضرورت ہوگی۔ اس تیاری کے لیے جو باتیں ضروری ہیں، میں مختصر طور پر ان کی طرف بھی اشارہ کروں گا۔

نظام تعلیم کی اصلاح | اس کے لیے سب سے پہلے ہمارے موجودہ نظام تعلیم کی اصلاح ضروری ہے۔ اس کی اصلاح کی اس لیے ضرورت ہے کہ اسلامی قانون جس تصور حیات اور جن عقائد و نظریات پر مبنی ہے ہمارا موجودہ نظام تعلیم اس سے بالکل مختلف تصور حیات اور بالکل متضاد عقائد و نظریات پر مبنی ہے۔ اس تصور حیات اور ان عقائد و نظریات کے ساتھ اسلامی قانون کا کوئی جوڑ نہیں ہے۔ جن عقائد و نظریات کی تعلیم ہمارے کالجوں اور سہاری یونیورسٹیوں میں دی جا رہی ہے اگر انہی کے اوپر ہم اسلامی قانون کا پیوند لگانے کی کوشش کریں گے تو اسلامی قانون کبھی پروان نہ چڑھ سکے گا بلکہ بہت جلد وہ اس زمین اور اس آب و ہوا کو ناسازگار پکار خشک ہو جائے گا۔ اسلامی قانون کی کامیابی کے لیے پہلی چیز ذہنوں کی تیاری ہے۔ یہ قانون جب اہل عرب کو دیا گیا ہے تو اس سے پہلے ایک طویل عرصہ تک ان کے ذہنوں اور دماغوں کو صاف کیا گیا اور زندگی کے متعلق ان کے تصورات و نظریات درست کیے گئے۔ جب ان کے نظریات درست ہو گئے، تو ایک مناسب تہ تیب کے ساتھ ان کو یہ قانون دیا گیا اور انہوں نے اس کو اس طرح قبول کیا جس طرح ایک بھوکا غذا کو یا ایک پیاسا پانی کو قبول کرتا ہے۔ اگر اس ذہنی تزکیہ کے بغیر کسی مصنوعی طریقہ سے اس قانون کو ان پر مسلط کرنے کی کوشش کی جاتی تو طبعیتیں اس کے خلاف بغاوت کرتیں۔ اول تو اس کو اپنے اوپر غالب ہی نہ ہونے دیتیں اور اگر یہ کسی طرح غالب ہو جاتا تو وہ اس سے چھٹکارا پانے کے لیے زور لگائیں۔

برائے نظام تعلیم کی اصلاح | جس طرح ہمارا جدید نظام تعلیم اسلام اور اسلامی قانون کے نقطہ نظر سے بالکل غلط چل رہا ہے۔ اسی طرح بدستی سے ہمارا پرانا نظام تعلیم بھی اسلامی قانون کے نفاذ کے مقصد کو کچھ تقویت پہنچانے والا نہیں ہے بلکہ اس کو کچھ نقصان ہی پہنچانے والا ہے۔ یہ نظام تعلیم اگرچہ حالات کی انتہائی ناموافقیت کے باوجود مذہب ہی کی خدمت کے لیے قائم رہا ہے لیکن ایک عرصہ دراز سے اس کے اندر اسی خرابی پیدا ہو چکی ہیں جن کی موجودگی میں وہ مفید کم اور مضر زیادہ ہے۔ اس کی عام خرابیوں سے فحشہ اس وقت بچت کرنے کا موقع نہیں ہے، میں صرف اس خرابی کی طرف اشارہ کرنا چاہتا ہوں جو اسلامی قانون کے نفاذ کی راہ میں

ایک بڑی رکاوٹ آج بھی ہے اور اگر اس کی اصلاح نہ ہوئی تو آئندہ یہ اپنی موجودہ صورت سے بھی زیادہ پیچیدہ صورت میں رکاوٹ بن سکتی ہے۔

وہ خرابی یہ ہے کہ عام طور پر ہمارے ہمارے دینی مدرسوں میں فقہ کی تعلیم تقلید کے اصول پر دی جاتی ہے جو مدارس حنفی مکتب فکر سے تعلق رکھتے ہیں وہ صرف حنفی فقہ کی تعلیم دیتے ہیں۔ اس کے برعکس جو مدرسے اہل حدیث کے ہیں وہ صرف اہل حدیث کی فقہ پڑھاتے ہیں۔ اگرچہ ہمارے ملک میں اہل سنت کے یہی دو مکتب فکر موجود ہیں لیکن دونوں ہی اپنے اپنے طریقوں میں نہایت متشدد ہیں۔ ان میں سے کوئی بھی اس بات کے لیے تیار نہیں ہے کہ صرف اپنے مخصوص مکتب فکر کی فقہ کو لے کر بیٹھ جانے کے بجائے پوری اسلامی فقہ کو اپنی فقہ سمجھے اور فرقہ وارانہ تعصب سے بالاتر ہو کر محض دلیل کی قوت کی بنا پر ایک چیز کو ماننے اور محض دلیل ہی کی کسوٹی پر پرکھ کر ایک چیز کو رد کر دے۔ قطع نظر اس سے کہ موجودہ زمانہ کسی چیز کے رد و قبول کے معاملہ میں تقلید جامد کے نقطہ نظر کو قبول نہیں کر سکتا ایک بڑی بنیادی حقیقت یہ ہے کہ اسلامی قانون کو حکومت کا قانون بنانے کے لیے لوگوں کے اندر رواداری کی روح اور فکر و نظر کی آزادی پیدا ہونا ضروری ہے۔ اگر ہمیں اس ملک میں اسلامی قانون کے نفاذ کا مقصد غزنیہ ہے تو ہمیں اس خرابی کی اصلاح کرنی ہوگی۔ اور اس کی اصلاح کا واحد طریقہ یہی ہو سکتا ہے کہ ہمارے علماء حنفی اور اہل حدیث کی اصطلاحوں میں بات کرنے کے بجائے صرف قرآن و حدیث کی اصطلاحوں میں بات کریں اور اپنے مدارس میں متعین فقہوں کی تعلیم دینے کے بجائے پوری فقہ اسلامی کی تعلیم دیں تاکہ طلبہ کے ذہنوں میں وسعت اور رواداری پیدا ہو۔ اگر یہ چیز نہ پیدا ہوگی تو اول تو اس ملک کے اندر صحیح ... قسم کا اسلامی قانون نافذ ہی نہ ہو سکے گا اور اگر بالفرض نافذ ہو بھی گیا تو وہ زیادہ دنوں تک قائم نہ رہ سکے گا۔ آج جو لوگ اسلامی قانون کی مخالفت کر رہے ہیں ان کی مخالفت کے لیے سب سے زیادہ مضبوط دلیل ہمارے مذہبی گروہوں کی یہی فرقہ وارانہ ذہنیت فراہم کر رہی ہے۔ مغربی اثرات کی بیخ کنی | ہمارے ملک میں انگریز اپنے طویل دور اقتدار کے جو اثرات ہمارے ذہنوں کے اندر اور ہماری تہذیب و معاشرت کے اوپر چھوڑ گئے ہیں وہ انگریزوں کے چلے جانے کے بعد بھی بدستور قائم ہیں۔ یہ اثرات اگر اسی طرح باقی رہیں تو ان میں اور اسلامی قانون میں قدم قدم

پر تصادم ہوگا اور اس تصادم میں اسلامی قانون ایک طرف ہوگا اور وہ قوم جس کو ہم اسلامی قانون کا مطالبہ کرنے والی سمجھتے ہیں دوسری طرف ہوگی۔ انگریزی اقتدار کے زیر اثر شراب، سوا رقص و سرود، بے حیائی و بے پردگی، ریڈیو، سینما اور زنا کاری کی جو جاٹ لگ چکی ہے اس کو مجرد قانون سے نہیں روکا جاسکتا بلکہ ان چیزوں کے مقابل میں اگر تمہارا قانون آئے گا تو میں نہایت افسوس کے ساتھ یہ پیشین گوئی کرتا ہوں کہ وہ شکست کھا جائے گا۔ ان چیزوں کے مقابل میں قانون سے پہلے پروپیگنڈے کی طاقت کو آنا چاہیے اور یہ طاقت اپنی زبردست ہونی چاہئے کہ ان چیزوں کے خلاف لوگوں کے دلوں میں اپنی شدید نفرت پیدا ہو جائے کہ لوگ ان کے خلاف قانون بنانے کے لیے قانون سازوں کو مجبور کر دیں اور جب ان کے خلاف قانون بن کر آئے تو اس کا اس طرح خیر مقدم کریں جس طرح مسلمانوں نے کسی زمانہ میں ان برائیوں کے خلاف قوانین کا خیر مقدم کیا تھا۔

یہ کام موثر طریقہ پر ملک کی حکومت اور اصلاحی جماعتوں کے باہمی تعاون ہی سے ہو سکتا ہے۔ اگر یہ دونوں طاقتیں مل کر اس کام کو کریں تو نہایت قلیل عرصہ میں تمام خرابیوں کی اصلاح ہو سکتی ہے۔ اس تعاون کے بغیر ان خرابیوں کا دور ہونا ناممکن ہے۔

اسلامی قانون کے خلاف ان چیزوں کے علاوہ ایک نہایت قابل توجہ چیز یہ بھی ہے کہ ایک شہادت کا ازالہ مدت دراز سے اسلام اور اسلامی قانون پر تحقیقی کام بہت کم ہوا ہے۔ جو کچھ ہوا ہے وہ بھی زیادہ تر معذرت خواہانہ قسم کا ہے۔ اس کے برعکس اس دوران میں دوسرے قوانین اور دوسرے نظاموں پر اتنا وسیع اور اتنا قیمتی کام ہوا ہے کہ ہمارے لیے اس کا صحیح صحیح اندازہ کرنا بھی مشکل ہے۔ اس صورت حال نے قدرتی طور پر اسلامی قانون کی عزت و وقعت موجودہ زمانہ کے لوگوں کے ذہنوں میں بہت گھٹا دی ہے۔ لوگ اس کو فرسودہ قسم کی ایک چیز سمجھتے ہیں اس کے متعلق جو شبہ یا اعتراض بھی پیدا ہوا ہے اس کو دور کرنے کی بہت کم کوشش ہوئی ہے اس وجہ سے اس نے موجودہ زمانہ کے لوگوں کے ذہنوں میں ایک عقیدہ کی طرح بیڑ بکڑی ہے۔ ایسی کتابیں بہت کم لکھی گئی ہیں جو ان شہادت و اعتراضات کو دور کر کے لوگوں کو اسلامی قانون کا صحیح تصور دے سکیں۔ اس وجہ سے نہایت شدید ضرورت اس بات کی ہے کہ (باقی صفحہ)

ہر سلسلہ و مڈن آکس

امین احسن (صلاحی)

پاکستان اور اسلامی تنظیمات سرسید احمد خاں مرحوم بحیثیت ایک لیڈر اور نجات دہندہ مجتہدین، اجہت دا اور اجماع

پچھلے دنوں امریکہ کی ایک یونیورسٹی کے ایک پروفیسر صاحب مجھ سے میرے مکان پر ملے بھتے۔ وہ میرے پاس کچھ سوالات چھوڑ گئے تھے۔ ان کی خواہش تھی کہ میں ان سوالوں کے جواب پہلی فرصت میں تم بند کروں۔ مشرق وسطیٰ کی اسلامی تحریکات پر شاہرہ کوئی کتاب لکھ رہے ہیں جس کے لیے ان کو ان سوالوں کے جواب کی ضرورت ہے۔ ان کے رخصت ہونے کے بعد میں نے ان..... کو غور سے پڑھا تو معلوم ہوا کہ ان میں بعض سوالات تو علمی و مذہبی نوعیت کے ہیں اور زیادہ تر جماعت اسلامی اور اس سے میری علیحدگی کے مسئلہ سے تعلق رکھتے والے ہیں۔ جو سوالات جماعت اسلامی اور اس سے میری علیحدگی سے تعلق رکھنے والے ہیں ان کے جوابات ان صفحات میں دینا میں مناسب نہیں سمجھتا۔ اس کی ایک وجہ تو یہ ہے کہ جماعت اسلامی اس وقت میدانِ عمل میں موجود نہیں ہے، میرا اس سے جو اختلاف تھا اس کی تنظیم سے بحیثیت ایک تنظیم کے تھا نہ کہ اس سے تعلق رکھنے والے افراد سے۔ اس وجہ سے یہ بات اب کچھ نامناسب سی ہوگی کہ میں ان صفحات میں جماعت کو زیر بحث لاؤں۔ رہے جماعت سے تعلق رکھنے والے افراد، تو

ان سے میری کوئی نزاع نہ پہلے تھی نہ اب ہے۔ وہ میرے موافق بھی ہو سکے ہیں اور مخالف بھی، لیکن میں ان میں سے ہر ایک کے لیے اپنے دل میں اچھے ہی جذبات رکھتا ہوں۔ ان کے اندر اب بھی میرے بہترین احباب ہیں جن کی دوستی کی میں بڑی قدر کرتا ہوں۔

دوسری وجہ یہ ہے کہ میرا ایک اختلاف تو وہ تھا جس کا تعلق ان اقدامات سے تھا جو جماعت کے دستور و آئین کے خلاف کیے گئے تھے اور دوسرا اختلاف وہ ہے جو بعض اشخاص کے نظریات سے ہے۔ میں پہلی قسم کے اختلافات کو (اور میرے یہی اختلافات جماعت سے براہ راست تعلق رکھنے والے ہیں) اپنی بعض تحریروں میں شروع ہی میں اجمال کے ساتھ بیان کر چکا ہوں اور یہ تحریروں کی دقت پر اس میں بھی آچکی ہیں۔ جو لوگ ان اختلافات کی نوعیت سمجھنا چاہتے ہیں وہ اخبارات سے ان کو حاصل کریں اور ان کا مطالعہ کریں۔ میں اب ان پر لے قصوں کو دوبارہ دہرانے کی کوئی خواہش اپنے اندر نہیں پارہا ہوں۔ یہ وہ اختلافات جو بعض بزرگوں کے نظریات سے مجھے ہیں تو ان کو میں نے پوری وضاحت کے ساتھ میتھاق کے صفحات میں بیان کر دیا ہے۔ جو لوگ ان اختلافات کو سمجھنا چاہیں وہ میتھاق کے وہ مضامین پڑھ لیں جو حکمت عملی کے نظریہ کی تردید میں لکھے گئے ہیں۔ لیکن ان مضامین کو مطالعہ کرنے وقت یہ حقیقت پیش نظر رہنی چاہیے کہ ان میں جن نظریات کی تردید کی گئی ہے ان کو براہ راست جماعت اسلامی کی طرف منسوب کرنا صحیح نہیں ہوگا۔ جماعت سے تعلق رکھنے والے کچھ افراد ممکن ہے ان نظریات کے حامی ہوں لیکن اسی طرح اس بات کا بھی امکان ہے کہ بہت سے افراد ان کے مخالف بھی ہوں۔ اس وجہ سے جو لوگ ان مسائل کو زیر بحث لانا چاہتے ہوں ان سے میری یہ گزارش ہے کہ وہ اس فرق کو ملحوظ رکھتے ہوئے ان کو زیر بحث لائیں جس کی طرف میں نے اشارہ کیا ہے ورنہ وہ میرے ساتھ بھی نا انصافی کریں گے اور مرہوم جماعت کے ساتھ بھی۔ میں یہاں اس بات کی وضاحت کر دینا بھی ضروری سمجھتا ہوں کہ ان بحثوں کا کوئی تعلق بھی جماعت اسلامی سے نہیں ہے۔ جماعت اسلامی ہند کے حالات و مسائل سے تقسیم کے بعد سے میں بالکل بے تعلق اور بے خبر ہوں۔ مجھے بالکل نہیں معلوم کہ ان امور میں ہندوستان کی جماعت کے

ارکان کا کیا لفظ نظر ہے۔ وہاں کے بعض حضرات نے اس دوران میں میرے خلاف کچھ خامہ فرسائی ضرور شروع کی تھی لیکن یہ باور کرنا میرے لیے مشکل ہے کہ انہوں نے جماعت اسلامی ہند کی منسابت کی ہے..... اس وجہ سے میں نے اس طرح کے لوگوں کی باتوں کو لائق اعتنا نہیں خیال کیا۔

ان معروضات کے بعد میں پروفیسر صاحب موصوف کے ان سوالات کو لیتا ہوں جو خالص علمی و اسلامی نوعیت کے ہیں اور اپنے علم کے حد تک ان کے جواب دینے کی کوشش کروں گا۔ یہ سوالات انگریزی میں ہیں۔ میں ان کا اردو ترجمہ یہاں دے رہا ہوں۔ پروفیسر صاحب دریافت فرماتے ہیں :-

(۱) قادیانیوں کے ماسوا پاکستان میں جماعت اسلامی واحد مضبوط تنظیم تھی جو مذہبی ہونے کی مدعی تھی۔ کیا انقلابی حکومت کے اس کو ختم کرنے سے پہلے ہی اس کا انتشار میں مبتلا ہو جانا اس بات کی دلیل نہیں ہے کہ اس قسم کی مذہبی تنظیمات پاکستان میں قابل عمل نہیں ہیں؟

(۲) صدر ریاست (فیلڈ مارشل) ایوب خان نے حال میں سرسید احمد خاں کو ایک بہت بڑا ایڈر، مصلح اور مسلمانوں کا نجات دہندہ قرار دیا ہے، کیا آپ ان کے اس خیال سے اتفاق کرتے ہیں؟

(۳) کیا مجتہد کا تصور آج بھی کوئی عملی قدر و قیمت رکھتا ہے؟ کیا اجتہاد اور اجماع اب بھی قرآن کے ماہرین اور فقہاء ہی کے لیے مخصوص ہیں؟ ان سوالوں کے جواب بالترتیب ذیل میں عرض کرتا ہوں۔

پاکستان اور اسلامی تنظیمات

(۱) اس امر میں تو کوئی شبہ نہیں ہے کہ جماعت اسلامی انقلابی حکومت کے کسی اقدام سے پہلے ہی انتشار کا شکار ہو چکی تھی لیکن اس کے انتشار کو اس بات کی دلیل بنا لینا صحیح نہیں ہے کہ اس طرح کی مذہبی جماعتوں کا وجود پاکستان کے مزاج اور اس کے حالات کے خلاف ہے۔ کسی جماعت یا تنظیم میں انتشار پیدا ہو جانے کی صرف یہی ایک وجہ نہیں ہو سکتی ہے کہ وہ جماعت یا تنظیم اپنے

ملک کے حالات اور تقاضوں کے لحاظ سے ناموزوں ہوتی ہے بلکہ یہ عین ممکن ہے کہ ملک کے حالات اور اس کی خصوصیات کے لحاظ سے تو وہ سب زیادہ موزوں اور قابل عمل تنظیم ہو لیکن بعض دوسرے اسباب سے اپنی کامیابی کی منزل تک پہنچنے سے پہلے ہی انتشار کا شکار ہو جائے۔ مثلاً۔

• یہ کہ جن صلاحیتوں کی قیادت اس کو پروان چڑھانے اور اس کو اس کے مقصد سے ہم کنار کرنے کے لیے مطلوب تھی ان صلاحیتوں کی قیادت اس کو نہ حاصل ہو سکی ہو۔

• یہ کہ اس تنظیم کے لیے جو اصول بنائے گئے ہوں ان میں صحیح اصولوں کے ساتھ غلط فہمی کے سبب سے کچھ غلط اصول بھی ملا دیئے گئے ہوں۔

• یہ کہ اصول تو فی نفسہ سب صحیح ہوں لیکن ذمہ داروں نے پوری وفاداری کے ساتھ ان اصولوں پر عمل کرنے اور عمل کرانے میں کوتاہی کی ہو۔

• یہ کہ اس تنظیم کو اس کی غایت تک پہنچانے کے لیے جو تدبیر اور جو ترتیب مطلوب تھی کارفرماؤں نے اپنی بے جبری اور حید بازی کے سبب سے اس کو نظر انداز کر دیا ہو اور اس کی بیچ کی بیٹریوں کو چھوڑ کر اس کی آخری منزل پر پہنچ جانے کے لیے زبردست لگاؤ ہو۔

• یہ کہ اس تنظیم کی کامیابی کے لیے جو اخلاقی صفات درکار تھیں آگے چلنے والوں نے نہ تو ان کو اپنے ہی اندر پیدا کرنے کی کوشش کی ہو اور نہ اپنے چھپے چھپے والوں ہی کی ان کے لیے تربیت کی ہو۔ یہ اور اسی طرح کی دوسری بہت سی وجہیں ہو سکتی ہیں جو کہ کسی تنظیم کو باوجود اس کے کہ وہ

اپنے ماحول کی فطرت اور خصوصیات کے بالکل مطابق ہو، انتشار میں مبتلا کر دے سکتی ہیں۔ اب یہ تجزیہ کرنے والے مورخ اور نقاد کا کام ہے کہ وہ سارے حالات کا گہری نگاہ سے مطالعہ کرنے کے بعد بتائے کہ زیر بحث واقعہ میں کیا صورت پیش آئی ہے۔ میں تو صرف اصولی طور پر یہ بات کہہ سکتا ہوں کہ اگر کوئی مذہبی تنظیم پاکستان میں ناکام ہو گئی تو لازمی طور پر یہ اس بات کی دلیل نہیں ہے کہ پاکستان کا مزاج مذہبی طرز کی تنظیمات کے خلاف ہے۔

پاکستان کے متعلق میرا ناچیز خیال تو یہ ہے کہ جتنا سازگار اس کا مزاج مذہبی تنظیمات کے لیے ہے اتنا سازگار یہ غیر مذہبی تنظیمات کے لیے نہیں ہے۔ اس ملک میں انگریزی طرز کی جمہوریت تو بلاشبہ ناکام ہو چکی ہے۔ اس امر میں ہم اپنے موجودہ لیڈروں کی رائے کی تائید کرتے ہیں۔ اس کی

وجہ یہ ہے کہ اس جمہوریت کا کئی سال تک اس ملک میں تجربہ ہو چکا ہے لیکن ہم محترم پروفیسر صاحب کی اس رائے سے اتفاق نہیں کر سکتے کہ اس ملک کی کسی مذہبی تنظیم کا انتشار میں مبتلا ہو جانا مذہبی تنظیمات کے لیے اس ملک کی ناموزونیت کی دلیل ہے۔

اس حقیقت کو ہر شخص جانتا ہے کہ کسی ملک کی فطرت سے سب سے زیادہ میل رکھنے والا طرز تنظیم وہی ہو سکتا ہے جو اس کے بطنی داعیات سے بالکل ہم آہنگ ہو۔ پاکستان اس وقت تمام دنیا میں تنہا وہ ملک ہے جس کو صرف مذہب کے تقاضوں نے وجود بخشا ہے۔ مذہب اس ملک کی گھٹی میں پڑا ہوا ہے۔ قومیت کے عوامل کا اگر جائزہ لیجے تو معلوم ہو گا کہ اس کے معروف عوامل یا تو یہاں سرے سے پائے ہی نہیں جاتے یا پائے جاتے ہیں تو نہایت ضعیف حالت میں۔ لیکن مذہب کا عامل یہاں اس قدر قوی اور زور دار ہے کہ اس نے مشرقی اور مغربی پاکستان کے ایک دوسرے سے آنے دور دور واقع ہونے والے خطوں کو باہم گہر نہایت مضبوطی کے ساتھ جوڑ رکھا ہے۔

مذہب کے ساتھ پاکستان کی اسی گہری وابستگی کا یہ اثر رہا ہے کہ یہاں ابتدا سے لے کر آج تک کوئی جماعت بھی کسی مذہبی نعرہ کے بغیر سبک کے سامنے نہ آسکی۔ یہاں دہریے اور کمیونسٹ بھی اگر سامنے آتے ہیں تو خدا اور رسول کا واسطہ دیتے ہوئے سامنے آتے ہیں۔ یہاں کے ۹۰ فی صد باشندوں کا مذہب اسلام ہے۔ اس مذہب کا ان کو علم ہو یا نہ ہو لیکن وہ اس سے گہری محبت ضرور رکھتے ہیں۔ وہ یہ بھی مانتے ہیں کہ اسلام صرف ایک دھرم نہیں ہے بلکہ وہ پوری انسانی زندگی کی تنظیم ہے اور اس تنظیم کی برکتوں ہی سے فائدہ اٹھانے کے لیے انھوں نے اس ملک کو قائم کیا ہے اور اس کے لیے قربانیاں دی ہیں۔ ایسے حالات میں مذہبی تنظیمات سے بڑھ کر اور کون سی تنظیمات ہیں جو ان کے حال اور ان کے مزاج سے مناسبت رکھنے والی ہو سکتی ہیں۔

اسی وجہ سے ہمارا یہ صرف ایک خیال ہی نہیں بلکہ نہایت مضبوط عقیدہ ہے کہ اس ملک میں کامیاب اور طاقتور تنظیم وہی ہو سکے گی جو مذہب کے اصولوں پر مبنی ہوگی۔ لیکن اب آئندہ جو لوگ اس مقصد کے لیے کام کریں گے وہ اگر سلامتی کا راستہ اختیار کرنا چاہیں گے تو انھیں سذر جہ ذیل باتوں کو ملحوظ رکھنا پڑے گا۔

۱۔ ایک یہ کہ اس مقصد کے لیے وہی لوگ آگے بڑھیں جو اپنے اقوال اور اپنے اعمال میں مطابقت

پیدا کر سکنے کی ہمت رکھتے ہوں۔ گندم نمائی اور جو فروشی کا کاروبار عارضی طور پر تو چمکایا جاسکتا ہے لیکن یہ بڑی جلدی بیٹھ جایا کرتا ہے۔

۲۔ دوسری یہ کہ اسلام نے معاشرہ کی اصلاح و تنظیم سے متعلق جو اصول مقرر کیے ہیں ان کی سختی سے پابندی کی جائے۔ حصول اقتدار کی طمع میں پھنس کر بنیادوں کی تعمیر سے پہلے چھتوں کی تعمیر پر محنت اور سرمایہ برباد کرنے کی غلطی نہ کی جائے۔

۳۔ تیسری یہ کہ کسیت کے مقابل میں ہمیشہ کیفیت پر نظر رہے۔ گہرا علم اور مضبوط سیرت رکھنے والے مٹھی بھر افراد بے مغز اور بے کردار نعرہ بازوں کی ایک پوری بھٹی پر بھاری ہوتے ہیں۔

۴۔ چوتھی یہ کہ اسلام اللہ تعالیٰ کا نازل کردہ دین ہے، ہماری دین و دنیا کی سعادت اس بات میں ہے کہ یہ جس شکل میں ہم کو ملا ہے اسی شکل میں ہم اس کو دنیا کے سامنے پیش کریں اور اگر قائم و نافذ کرنے کی سعادت ہمیں حاصل ہو تو اسی شکل میں اس کو قائم کریں۔ ہمیں اپنی مزبور مصلحتوں اور حکمتوں کے سخت اس میں کسی رد و بدل یا تراش خراش کا کوئی حق حاصل نہیں ہے۔

۵۔ پانچویں یہ کہ ہر اسلامی تنظیم اپنے مقصد کی طرح اپنے طریقہ کار میں بھی انبیاء علیہم السلام کے طریقہ کار کی پیروی کرتی ہے اس وجہ سے اس میں مقصد جس طرح نہایت اعلیٰ اور پاکیزہ ہوتا ہے اسی طرح اس کے حصول کے وسائل و ذرائع بھی نہایت اعلیٰ اور پاکیزہ ہوتے ہیں۔ یہ تنظیم اپنے اعلیٰ نصب العین کے حصول کے لیے کبھی گھٹیا قسم کے وسائل و ذرائع اختیار نہیں کرتی۔

اسی طرح تجربہ نے ثابت کر دیا ہے کہ اسلام کے سیاسی و اجتماعی نظام سے متعلق لوگوں کے ذہنوں میں بعض غلط فہمیاں موجود ہیں۔ اللہ تعالیٰ آمیزہ جن لوگوں کو اس مقصد کے لیے کام کرنے کی توفیق دے، ان کے لیے ہمارا یہ ناچیز مشورہ ہے کہ وہ اچھی طرح مطالعہ کر کے ان غلط فہمیوں کو دور کرنے کے بعد اس کام کا ارادہ کریں۔ ہم ان غلط فہمیوں میں سے بھی بعض کی طرف یہاں اشارہ کیے دیتے ہیں۔

(۱) یہ خیال صحیح نہیں ہے کہ اللہ کے دین کے قیام کی جدوجہد کے لیے کوئی جماعت بنائی جائے تو اس کو تمام وہ حقوق حاصل ہو جاتے ہیں جو احادیث میں الجماعۃ کے لیے بیان ہوئے ہیں۔ الجماعۃ سے خروج بجز اس صورت کے جس میں شریعت نے اجازت دی ہے، ارزاد و لوناوت ہے

لیکن کسی دوسری جماعت کو جب تک وہ الجماعت کے مقام پر نہ پہنچ جائے یہ درجہ حاصل نہیں ہوتا کہ اگر کوئی شخص اس سے علیحدہ ہو جائے تو اس کا دین و ایمان ہی خطرے میں پڑ جائے۔

(۲) اسی طرح یہ خیال بھی صحیح نہیں ہے کہ اسلام میں جو شوری کا حکم ہے تو اس کی نوعیت بس یہ ہے کہ خلیفہ کی ایک مشاورتی کونسل جو جس سے وہ وقتاً فوقتاً خاص خاص معاملات میں اپنے اطمینان قلب کے لیے مشورے لے لیا کرے، اس کے مشوروں کی پابندی خلیفہ یا امیر کے لیے ضروری نہیں ہے۔ (۳) اسی طرح یہ خیال بھی غلط فہمی پر مبنی ہے کہ کسی مذہبی تنظیم کے لیڈر یا امیر کے غلط اقدامات اور فیصلوں پر اگر کچھ لوگ اس میں اپنی بے اطمینانی کا اظہار کر دیں تو وہ اس نجوی کے حکم میں داخل ہے جس کو قرآن میں نفاق قرار دیا گیا ہے۔

(۴) علیٰ ہذا القیاس یہ خیال بھی غلط فہمی پر مبنی ہے کہ انبیاء علیہم السلام کی بعثت کا مقصد حکومت الہیہ کی تحریک چلانا ہوتا ہے۔ انبیاء علیہم السلام اللہ کی بندگی اور اس کی اطاعت کی دعوت دینے کے لیے تشریف لائے حکومت اسلامی کا قیام ایک آزاد اسلامی معاشرہ کی ذمہ داری ہے۔ اس قسم کی غلط فہمیاں زیادہ تر یا تو اسلامی طریقہ تنظیم سے ناواقفیت کا نتیجہ ہیں یا پھر لیڈروں کے اندر غلط رجحانات پیدا ہونے کا۔ یہی چیزیں آگے چل کر خرابیوں کا باعث ہوتی ہیں۔ اگر اس قسم کی باتوں سے بچ کر صحیح ترتیب کے ساتھ بے لوث ہو کر کام کیا جائے اور حکومت پر قبضہ کرنے کی کوشش سے پہلے لوگوں کے دلوں پر اللہ کی حکومت قائم کرنے کی کوشش کی جائے تو ہمارا عقیدہ یہ ہے کہ نہ صرف پاکستان کے لیے بلکہ ساری دنیا کے لیے قابل عمل اور بابرکت تنظیم دی ہو سکتی ہے جو اسلام کے اصولوں پر قائم ہو۔

سر سید احمد خاں مرحوم بحیثیت ایک لیڈر مصلح اور نجات دہندہ

(۲) سر سید احمد خاں مرحوم کے جہاں تک ایک بہت بڑے لیڈر ہونے کا تعلق ہے، یہ ایک واقعہ اور ایک حقیقت ہے کہ وہ مسلمان قوم کے ایک بہت بڑے لیڈر تھے۔ انہوں نے تاریخ کے ایک نہایت ہی نازک دور میں مسلمانوں کی خدمت کی اور ایسے اخلاص کے ساتھ خدمت کی کہ اس اخلاص کی کم از کم اس پچھلے دور میں تو مثال ملنی مشکل ہے۔ یہ ان کے خلوص ہی کی برکت تھی

کہ نہایت اعلیٰ قابلیتوں اور نہایت بلند سیرت و کردار کے اتنے رجال وقت انہوں نے اپنے ارد گرد جمع کر لیے کہ ان کے سوا ہمارے بڑے لیڈروں میں سے کوئی دوسرا شخص ان صفات اور صلاحیتوں کے اتنے اشخاص اپنے ارد گرد جمع نہ کر سکا۔ شبلی، حالی، نذیر احمد، حسن الملک، وقار الملک، کس کس کو لگینے؟ ان میں سے ایک ایک شخص اپنے علم و فضل اور اپنی خدمات قومی کے لحاظ سے تمام مسلمانوں کے لیے قابل فخر ہے۔ ان سب لوگوں نے سرسید کا ساتھ دیا اور بڑی وفاداری کے ساتھ، ساتھ دیا۔ مولانا شبلیؒ کو ان کے بعض سیاسی نظریات سے اختلاف ہوا لیکن اس کے باوجود وہ ان کے خصوصاً قومی کے اتنے قابل تھے کہ جب ان کی وفات کی خبر سنی تو اپنے ایک خط میں انہوں نے اس حادثہ کو ایک عظیم قومی حادثہ قرار دیا۔ میرے استاذ مولانا فراہی رحمۃ اللہ علیہ سرسید مرحوم کی تفسیر قرآن کو ایک فتنہ سمجھتے تھے لیکن ان کے قومی خلوص اور ان کے کردار کی بلندی کے بڑے مداح تھے۔

بہر حال، ہم نے اگرچہ ان کو دیکھا نہیں لیکن نہایت اچھے لوگوں سے ان کی قومی درد مندی کی نہایت موثر حکایتیں سنی ہیں۔ اس وجہ سے ہم ان کو مسلمان قوم کا ایک بہت بڑا لیڈر مانتے ہیں، البتہ مصلح اور نجات دہندہ وغیرہ الفاظ کے استعمال میں میں بڑی احتیاط کرتا ہوں۔ ان اصطلاحات کے مفہوم لوگوں کے نزدیک الگ الگ ہیں۔ میرے نزدیک ان اصطلاحات کے جو مفہوم معتبر ہیں ان کے لحاظ سے نجات دہندہ صرف اللہ تعالیٰ ہے اور مصلح میں صرف ان لوگوں کو سمجھتا ہوں جنہوں نے انبیاء کے طریقہ پر اس دنیا کی خرابیوں کی اصلاح کی کوشش کی ہو۔

لیکن سرسید احمد خاں مرحوم کے متعلق یہ بات بھی یاد رکھنی چاہیے کہ وہ مسلمان قوم کے صرف ایک قومی لیڈر ہی نہیں تھے بلکہ وہ ایک مکمل بھی تھے۔۔۔۔۔ ان کے زمانے میں انگریز مستشرقین اور انگریز پادریوں کی طرف سے اسلام اور پیغمبر اسلام پر جو اعتراضات ہوئے انہوں نے ان کے جوابات بھی لکھے اور اسی نقطہ نظر سے انہوں نے قرآن مجید کی ایک تفسیر بھی لکھی، متکلمین اور مناظرین کے متعلق یہ بات ہر صاحب علم جانتا ہے کہ ان گروہ کو دین کے اصول و مبادی کا اہتمام اتنا نہیں ہوتا جتنا اہتمام انہیں مخالف و معترضین کے سوال و جواب کا ہوتا ہے۔ یہ لوگ نیک نیتی سے اپنا یہ فرض سمجھتے ہیں کہ اگر اسلام پر کوئی اعتراض ان کے علم میں آئے تو اس کا کوئی ایسا جواب ضرور دیں جس سے معترض کو چپ کیا جاسکے، اگرچہ وہ جواب حقیقت کے خلاف ہی کیوں نہ ہو۔ یہ لوگ

اس امر میں بھی کوئی خاص حرج نہیں سمجھتے کہ اگر اسلام کے خلاف کسی اعتراض کا جواب ان سے بن نہ آئے تو وہ اسلام کی اس بات کی الٹی سیدھی کوئی تاویل کر ڈالیں۔ ان کی ایسی کمزوری ہی کا ایک پہلو یہ بھی ہے کہ ہر دور کے منکملین نے اسلام کو اپنے اپنے دور کی عقلیت کے معیار پر متطابق کرنے کی کوشش کی ہے۔ جب یونانیوں کا فلسفہ مسلمانوں میں پھیلا تو کچھ لوگوں نے اسلام کو اس کے معیار پر پورا اتارنے کی کوشش کی، پھر جب مغرب کا نیا فلسفہ سامنے آیا تو کچھ لوگوں نے اس کی ترازو سے اسلام کو تولنا شروع کیا۔ اسلام کی خدمت و نصرت کا صحیح طریقہ تو یہ تھا کہ ہر دور کی عقلیت کے مقابل میں اسلام کی اپنی عقلیت اجاگر کی جاتی لیکن غزال کی معرفت، ابن تیمیہ کی بصیرت، شاہ ولی اللہ کی حکمت اور علامہ اقبال کی نظر بہر شخص کہاں سے لاسکتا ہے؟ سرسید مرحوم اس میدان میں عام معیار سے کوئی بلند خدمت کیا انجام دے سکتے تھے؟ کوئی بلند کام کرنے کے لیے جدید فلسفہ سے بھی گہری واقفیت کی ضرورت تھی اور اسلامی علوم میں بھی تجرب کی ضرورت تھی۔ جہاں تک مغربی فکر و فلسفہ کا تعلق ہے اس سے ان کی براہ راست کوئی واقفیت نہیں تھی بلکہ جو کچھ تھی محض مبنی سنائی تھی۔ اسی طرح علم دین سے بھی ان کو براہ راست واسطہ بہت کم پیش آیا۔ بس یہ بات ضرور تھی کہ آدی نیا بت ذہن تھے اور مسلمانوں کی مدافعت کے لیے طبیعت میں غیرت و حمیت رکھتے تھے اس وجہ سے اہل مغرب کی جن باتوں کو انھوں نے اسلام اور مسلمانوں پر اعتراض سمجھا اس کا جواب دینے کی ضرورت کوشش کی لیکن اس جواب دینے میں ان کا عام طریقہ یہ رہا ہے کہ وہ اہل مغرب کے فکر و فلسفہ اور انہی کے طور طریقہ کو اصل معیار قرار دے لیتے ہیں اور کوشش اس بات کی کرتے ہیں کہ اسلام کو اس معیار پر پورا اتار دیں۔ اگر اس میں کامیابی ہو جاتی ہے تو فصحا و درنہ اگر دیکھتے ہیں کہ کسی چیز کی تاویل میں کامیابی نہیں ہو رہی ہے تو جرات کر کے اسلام میں اس کے وجود ہی سے انکار کر دیتے ہیں۔

میں سرسید مرحوم کی زندگی کے ان دونوں پہلوؤں کو الگ الگ دیکھنے کی کوشش کرتا ہوں۔ ایک قومی لیڈر کی حیثیت سے تو میرے دل میں ان کے لیے بڑا احترام ہے لیکن ایک منکمل کی حیثیت سے میں ان کو ایک عام درجہ کا منکمل سمجھتا ہوں اور جب میں ان کی اس طرح کی چیزیں پڑھتا ہوں تو میرے دل میں یہ خواہش ہوتی ہے کہ کاش وہ یہ چیزیں نہ لکھتے۔ اللہ تعالیٰ ان کی اس قسم کی لغزشوں اور بے اعتدالیوں کو معاف فرمائے۔

مجتہدین ، اجتہاد اور اجماع

(۳) پروفیسر صاحب کے تیسرے سوال کے جواب میں گزارش ہے کہ اس میں شبہ نہیں ہے اسلام میں اجتہاد اور اجماع کے معاملات قانون اسلامی کے ماہرین اور مجتہدین ہی کے لیے خاص ہیں، لیکن اس تخصیص کی بنیاد کسی روایت پرستی، کسی طبقاتی یا خاندانی تقدیس یا کسی گروہ خاص کی اجارہ داری پر نہیں ہے بلکہ اسلامی قانون کے ایک فطری تقاضے پر ہے۔ وہ تقاضا یہ ہے کہ اسلامی قانون عام دنیاوی قوانین کی طرح بادشاہوں، عدالتوں، پارلیمنٹوں اور قانون ساز مجلسوں کا بنایا ہوا نہیں ہے بلکہ اللہ اور اس کے رسول کا دیا ہوا ہے۔ ہم اپنی طرف سے نہ اس میں کوئی ترمیم و تغیر کر سکتے اور نہ کوئی کمی بیشی۔ ہمیں اس قانون میں صرف اتنا اختیار ہے کہ جو حالات و مسائل ہمارے سامنے ایسے آئیں جن کی وضاحت اصل قانون میں نہیں ہے ان کے لیے، اصل قانون کو سامنے رکھ کر، اس کے اشارات اور تقاضوں کی روشنی میں، احکام و ہدایات مستنبط کر لیں۔ اسی استنباط کو اسلام کی اصطلاح میں اجتہاد کہتے ہیں۔

ظاہر ہے کہ یہ اجتہاد ہر شخص کے کرنے کا کام نہیں ہے۔ یہ ایک طرف تو اس امر کا مقتضی ہے کہ آدمی کو اصل قانون میں پوری پوری مہارت حاصل ہوتی ہے کہ وہ اس کے اشارات اور مقتضیات کو اچھی طرح سمجھ سکے اور زندگی کے مسائل پر ان کو منطبق کر سکے نیز دوسرے اس کے اخذ و استنباط پر اعتماد کر سکیں۔

دوسری طرف یہ اس امر کا بھی مقتضی ہے کہ آدمی اصل قانون کے منزل من احمد ہونے پر ایمان و اعتقاد رکھتا ہو۔ کیونکہ اس ایمان و اعتقاد کے بغیر اس کے اوپر یہ بھروسہ مشکل ہی سے کیا جاسکتا ہے کہ وہ پوری وفاداری اور دیانت کے ساتھ اس اجتہاد کے فرض کو انجام دے گا۔

اب غور فرمائیے کہ جس کام میں فنی اور قانونی مہارت و قابلیت کی ضرورت ہے اس میں ایک ایسے شخص کے دخل دینے کے کیا معنی ہوتے ہیں اصل قانون کی زبان اور اس کے قواعد سے واقف، نہ اس کے ماخذوں کے مراتب و مدارج سے واقف نہ اس کی ترمیمات اور تبدیلیوں سے واقف؟ اگر اسلام اجتہاد کرنے سے کسی ایسے شخص کو روکے جو ان صفات کا حامل ہے تب تو یہ بات بلاشبہ قابل اعتراض

ہے لیکن اس صورت میں یہ بات قابل اعتراض کس طرح ہو سکتی ہے جب کہ اسلام بہر اس شخص کو اجتہاد کا حق دیتا ہے جو ان اوصاف کا حامل ہے، عام اس سے کہ وہ کوئی مرد ہے یا عورت، آزاد ہے یا غلام، عربی ہے یا عجمی۔ صرف ان کو اس چیز سے روکتا ہے جو ان صفات کے حامل نہیں ہیں اگرچہ عام معنی میں وہ علماء اور مولویوں ہی کے گردہ سے تعلق رکھنے والے کیوں نہ ہوں۔

اسی طرح جب اس کے لیے ایمان و اعتقاد کی شرط ہے تو آخر اس قانون میں ان لوگوں کے اجتہاد کے کیا معنی جو سرے سے اس کو خدائی قانون مانتے ہی نہیں۔ ایسے لوگوں پر یہ اعتماد کس طرح کیا جاسکتا ہے کہ یہ اس کی حرمت اس طرح ملحوظ رکھ سکتے ہیں جس طرح خدائی قانون کی حرمت ملحوظ رکھنے کا حق ہے۔

اس قسم کی فتنی اور قانونی قابلیت صرف اسلامی قانون ہی کی توضیح و تشریح میں ضروری نہیں سمجھی گئی ہے بلکہ یہ کام دنیا کے ہر قانون میں قانون اور اس کی اصل زبان کے ماہرین ہی کرتے ہیں۔ انگریزی اور امریکی قانون کی توضیح و تشریح اور معاملات زندگی پر ان کی تطبیق آخر انگلستان اور امریکہ کے علمائے قانون ہی کرتے ہیں، ان ملکوں کے عام افراد تو اس کام کے اہل نہیں سمجھے جاتے، پھر اجتہاد کے لیے اگر اسلام نے یہ شرط لگائی ہے کہ اس کام کو اسلامی قانون کے ماہر علماء ہی کریں تو اس پر لوگوں کو تعجب کیوں ہوتا ہے؟

اجتہاد ہی کی طرح اسلام میں اجماع کا معاملہ بھی ہے۔ جس طرح اجتہاد کا مفہوم عام معنی میں قانون سازی نہیں ہے بلکہ اسلام کے اصل قانون کے اشارات و مقتضیات کی روشنی میں مسائل و احکام کا اخذ و استنباط ہے اسی طرح اجماع کا مفہوم بھی مجرد مسلمانوں کا کسی امر پر متفق ہوجانا نہیں ہے بلکہ کسی بات پر اس پہلو سے متفق ہوجانا ہے کہ یہی بات اسلامی قانون کے فحوی اور مقتضی اور اس قانون کے امثال و نظائر کے مطابق ہے۔ انہی صفحات میں اسلام کے اصول قانون پر میر جو طویل سلسلہ مضامین نکل رہا ہے اس میں تفصیل کے ساتھ میں نے یہ دکھایا ہے کہ اجماع درحقیقت اجتہاد ہی کی سب سے اعلیٰ قسم ہے۔ ایک اجتہاد نو وہ ہوتا ہے جس کی حیثیت کسی مجتہد کی انفرادی رائے کی ہوتی ہے اور ایک اجتہاد وہ ہوتا ہے جس پر وقت کے تمام مجتہدین متفق ہوجاتے ہیں۔ اس ثانی الذکر نوعیت کے اجتہاد کو اسلام کی قانونی اصطلاح میں اجماع کہتے ہیں۔

اب ظاہر ہے کہ جب اجماع کی بنیاد اجتہاد پر ہوئی تو اس کا فطری تقاضا یہ ہے کہ اس میں اصلی اعتبار مجتہدین اور ملت کے ارباب حل و عقد کا ہو نہ کہ عوام کا۔ میں یہ نہیں کہتا کہ اس میں عوام کی شرکت کو اسلام نے حرام قرار دیا ہے۔ میرا کہنا صرف یہ ہے کہ وہ اجماع اسلام میں معتبر نہیں ہے جس سے مجتہدین یعنی قانون اسلامی کے ماہرین الگ ہوں۔ اور غور کیجئے تو صاف واضح ہو جائے گا کہ جب اجماع کا مفہوم مجرد کسی امر پر جمہور کا اتفاق رائے نہیں ہے بلکہ ایک اجتہاد پر اتفاق رائے ہے تو اس اتفاق رائے سے مجتہدین، علماء اور ماہرین قرآن کے الگ کر لینے کے بعد اسلام کی نظر میں اس کی کیا قدر و قیمت باقی رہ جائے گی۔

اب رہا اس زمانہ میں مجتہد کے تصور کی عملی قدر و قیمت کا سوال تو اس کی قدر و قیمت کا انحصار اسلامی قانون کی قدر و قیمت پر ہے۔ دنیا کے جس خطہ کے مسلمان اسلامی قانون کی قدر و قیمت سمجھیں گے اور اس کو اپنی عملی زندگی میں نافذ کریں گے ان کے لیے مجتہدین کی ضرورت ان کی اجتماعی زندگی کی سب سے بڑی ضرورت ہوگی جس طرح دنیا کے ہر نظام سیاسی میں ماہرین قانون، اس نظام سیاسی کی ریڑھ کی ہڈی کی حیثیت رکھتے ہیں بعینہ وہی حیثیت اسلام کے نظام سیاسی میں مجتہدین رکھتے ہیں۔ ہاں اگر اسلامی قانون کی محض زبان سے قصیدہ خوانی ہوتی رہے، عملی زندگی سے اس کا کوئی تعلق قائم نہ ہو سکا تو خدا اور رسول کے تصور کی بھی اس زمانہ میں کوئی عملی قدر و قیمت باقی نہیں رہ جاتی مجتہد کے تصور کی عملی قدر و قیمت کا سوال بہت بعد کا سوال ہے۔

وہ سجدہ روح زمین جس سے کانپ جاتی تھی

اسی کو آج تڑستے ہیں منبر و مخراب! اقبال

• بین الاقوامی اتحاد کا داعی • دعوت الی اللہ کا نقیب

• اثر انگیز مقالات کا مرقع [زیورادارت: عبدالرحیم اشرف]

۳۰ × ۲۰ سائز، بیس صفحات، جاذب نظر سرورق۔

۴ سالانہ چندہ، چھ روپے، ہشتماہی، تین روپے

فی پوچھا، چار آنے [بابت میں چندہ الفرفان کھنڈو کو
نور کیلئے چار آنے دارالافتاء

پندرہ لاہور (ایڈیشن) پینجی المنبر، ماڈل ٹاؤن بی، لائل پور پاکستان

سفر حج

امین احسن اصلاحی

سعودی حکومت کی بعض خدمات

سعودی حکومت کی چند خدمات بڑی قابل قدر ہیں۔ میں ان میں سے بعض کا ذکر کروں گا۔

۱۔ سعودی حکومت کی سب سے زیادہ نمایاں خدمات حرمین شریفین کی توسیع و تجدید ہے۔ مسجد نبویؐ اور حرم مکہ کی تعمیر و توسیع میں، اپنے زمانہ میں، ترکوں نے بھی بڑے نمایاں کام کیے تھے، لیکن سعودی حکومت نے اپنے دور میں جو خدمات انجام دی ہیں اور جو انجام دے رہی ہے اگر وہ پیش نظر حکیم کے مطابق تکمیل کو پہنچ گئیں، تو ان کے سامنے نہ صرف تمام پچھلی خدمات کی کوئی اہمیت باقی نہیں رہ جائے گی بلکہ مستقبل کی تاریخ میں بھی یہ خدمات شاید ایک مدت دراز تک بے مثال ہی رہیں گی۔ مسجد نبویؐ تو سلطان ابن سعود مرحوم کے عہد حکومت ہی میں تکمیل کو پہنچ گئی تھی لیکن حرم مکہ کی توسیع و تعمیر کا کام ابھی جاری ہے اور کام کے نقشہ کی وسعت و عظمت سے اندازہ ہوتا ہے کہ ابھی یہ سروسہ تک جاری رہے گا۔ اللہ تعالیٰ سعودی حکومت کے ان منصوبوں کو تکمیل تک پہنچائے۔

اگرچہ ان گھروں کی رونق و عظمت مہر کی سلوں اور تعمیری گل کاریوں کی محتاج نہیں ہے لیکن معلوم نہیں کیوں ہر مسلمان کا دل چاہتا ہی ہے کہ حرمین کی عمارتیں ایسی شاندار ہوں کہ کسی عمارت کی شان بھی ان کی شان کا مقابلہ نہ کر سکے۔ حضرت عمرؓ کے متعلق کہیں پڑھا ہے کہ وہ حرم کے پاس کوئی مکان حرم سے اونچا نہیں بنانے دیتے تھے، لیکن بعد کے زمانوں میں عین حرم کی دیواروں سے متصل اہل مکہ نے کرایہ پر چلانے کے لیے فلک بوس عمارتیں بنالی تھیں اور تم یہ کہ ان مکانوں کی کھڑکیاں حرم کی چھتوں پر کھلتی تھیں۔ سعودی حکومت نے ان تمام عمارتوں کا سرغور و اس طرح نیا کر دیا کہ ان کو تڑوا کر توسیع

کی ایکم میں شامل کر دیا اور خود حرم کی عمارت اتنی شاندار، اتنی خوبصورت، اور اتنی پر عظمت بنواری ہے کہ اس کے آگے اب کسی عمارت کے لیے سراونچا کرنے کا کوئی موقع ہی باقی نہیں رہ گیا۔ میں عام طور پر بہت اونچی عمارتوں کے لیے اپنے دل کے اندر کوئی اچھا نام نہ نہیں رکھتا۔ لیکن معلوم نہیں کیوں حرم کی عمارت کے معاملے میں میرے جذبات بھی یہی ہیں کہ اس کے سامنے کسی عمارت کا سراونچا نہ ہو سکے۔ اللہ تعالیٰ سعودی حکومت کو جزائے خیر دے کہ اس نے اس امکان کے تمام راستے بند کر دیئے۔

۲۔ دوسری قابل ذکر چیز یہ ہے کہ سعودی عرب میں قانون کا رعب و دبدبہ بہت ہے۔ وہاں چوری و کٹی، رہنرئی قتل، زنا وغیرہ کی وارداتیں یا تو ہوتی ہی نہیں ہیں یا اس قدر کم ہوتی ہیں کہ نہ ہونے کے برابر۔ ملک اپنی آب و ہوا کے اعتبار سے اس طرح کے جرائم کے لیے حبسی سزا کا رخصا رکھتا ہے اس کا اندازہ کرنے کے لیے اس ملک کی اگلی اور پھلی تاریخ میں کافی مواد موجود ہے۔ لیکن یہ واقعہ ہے کہ قانون کے دیدہ نے معلوم ہوتا ہے ملک کی آب و ہوا کا مزاج ہی بالکل بدل ڈالا ہے۔ مجھے اس بات پر بڑا تعجب ہوتا تھا کہ ہزاروں لاکھوں حجاج اپنے روپے بے احتیاطی کے ساتھ لیے ہوئے سڑکوں پر یا حرم میں سو جاتے ہیں لیکن چوری اور حبیب تراشی کے حوادث سے بالکل محفوظ رہتے ہیں۔ اس قسم کے حوادث کی اگر ایک دو اطلاعات ہمارے علم میں آئیں بھی تو معلوم ہوا کہ یہ آفاقی حضرات کے کارنامے ہیں، خاص سعودی حکومت کے باشندے ان معاملات میں بڑے محتاط ہو گئے ہیں۔

ہمارے زمانہ قیام میں صرف ایک چور پر قطع بد کی سزا جاری ہوئی۔ اس کا ہاتھ کلائی کے پاس سے کاٹ کر باب ابراہیم کے سامنے رکھا گیا۔ اس منظر کو دیکھ کر مجھے اس بات سے تو بڑی خوشی ہوئی کہ اللہ اللہ اس کوہ ارضی پر ایک حکومت، ایسی موجود ہے جو اللہ کی زمین پر اللہ ہی کا قانون جاری کرتی ہے لیکن ساتھ ہی میں اس سوچ میں بھی پڑ گیا کہ اسلام کے ان قوانین کو جاری کرنے کے لیے ملک کی معاشی اور اخلاقی فضا جیسی کچھ بنانی چاہیے اس کے بنانے کے لیے بھی سعودی حکومت نے اپنی ذمہ داریاں ادا کی ہیں یا نہیں؟ یہ سوال اس دوران میں، بار بار میرے ذہن میں اٹھتا رہا اور میں اس امر کا اعتراف کروں گا کہ ملک کے حالات کو دیکھتے ہوئے اس سوال کا کوئی اطمینان بخش جواب

میں نہ پاسکا۔

بعض جدید تعلیم یافتہ حضرات اس طرح کی سزاؤں کو "حشیانہ" کہتے ہیں۔ جو لوگ ان سزاؤں کو "حشیانہ" کہتے ہیں وہ ان تمام وحشیانہ حرکتوں کو بھول جاتے ہیں جن کا ارتکاب ہمارے شہروں اور دیہاتوں میں سزاؤں کی تعداد میں ہر روز محض اس وجہ سے ہو رہا ہے کہ چوری پر ہاتھ کاٹنے کی سزا سے ہمارے ہاں کے چور محفوظ ہیں۔ وہاں ایک چور کا ہاتھ کاٹ دیا گیا اور حاجی حضرات جن کو اپنے تن بدن کا کچھ ہوش نہیں رہتا جہاں چاہتے ہیں اپنی نقدی کے پھیلے اور بٹوے لیے ہوتے پھرتے ہیں اور جہاں چاہتے ہیں گھوڑے بیچ کر سو جاتے ہیں۔ کیا ہمارے ملک میں بھی اس کا کوئی امکان ہے، ہم آئے دن اپنے ملک کے اخبارات میں پڑھتے ہیں کہ آج فلاں جگہ چوروں نے فلاں گھر پر حملہ کیا اور تمام گھردلوں کو، عورتوں اور بچوں سمیت قتل کر دیا، یا ان کو آگ میں جلادیا، یا ان کو زہریلی چیزیں کھلا کر لیے ہوش کر دیا، یا مردوں کو قتل کر دیا، بچوں کو پیٹا اور عورتوں کی بے عزتی کی۔ یہ ساری چیزیں ہم اخباروں میں پڑھتے ہیں اور ہمیں وحشیانہ نہیں معلوم ہوتی لیکن اگر ایک چور کا ہاتھ کاٹ دیا جاتا ہے تو ہمیں یہ سزا وحشیانہ معلوم ہوتی ہے۔ سوچنے کا یہ انداز میری سمجھ میں نہیں آیا کہ آدمی کو چوروں، ظالموں، قاتلوں اور خونخواروں سے تو اس حد تک سزا دی ہو کہ ان کا ہاتھ کاٹا جائے اسے گوارا نہ ہو لیکن ان کے ہاتھوں ہر روز سزاؤں بے گناہوں کا نہایت وحشیانہ طور پر مشتمل بناؤ گوارا کر لے۔

یہ نہ خیال کیجئے کہ تعلیم و تہذیب کی کوئی ترقی بھی اس طرح کے حوادث کا سدباب کر سکتی ہے۔ اگر تعلیم و تہذیب کی ترقی ان چیزوں کا سدباب کر سکتی تو امریکہ اور انگلستان میں ان چیزوں کا سدباب ہو جانا چاہیے تھا لیکن آپ اخباروں سے معلوم کر سکتے ہیں کہ جس قسم کی سنگدلانہ چوریاں اور ڈکیتیاں انگلستان اور امریکہ کے مہذب ملکوں میں ہوتی ہیں اس قسم کی سنگدلانہ چوریاں اور ڈکیتیاں ہمارے ملکوں میں بھی نہیں ہوتی۔

۳۔ تیسری قابل ذکر چیز تعلیم کی توسیع ہے۔ حجاز میں تعلیم کا اوسط بہت کم تھا، لیکن ادھر چند سالوں کے اندر حکومت نے مکاتیب و مدارس کے قیام کی طرف بہت توجہ کی ہے۔ مجھے بتایا گیا ہے کہ شہروں اور قصبوں سے گذر کر اب دیہاتوں اور ندوی قبائلی تک میں مکاتیب کا جال بچھا دیا گیا ہے۔

اور خاص قابل ذکر بات یہ ہے کہ حکومت ان مدارس پر بڑی فیاضی کے ساتھ روپیہ خرچ کر رہی ہے۔ بعض لوگوں نے توجہ سے یہاں تک کہا کہ حجاز میں مکاتیب و مدارس کے طلبہ کو تعلیم حاصل کرنے کے لیے جو وظائف حکومت کی طرف سے ملتے ہیں ان کی مقدار اس سخاوت سے زیادہ ہوتی ہے جو ہمارے ملک میں مدرسوں کو ان کی خدمت تعلیم کے عوض میں ملتی ہے۔ ممکن ہے اس بات میں کچھ مبالغہ ہو لیکن اس سے انکار نہیں کیا جاسکتا کہ سعودی حکومت تعلیم پر بڑی فیاضی سے روپیہ خرچ کر رہی ہے۔

۴- تعمیر و تمدنی ترقیوں پر بھی حکومت بڑی فیاضی سے روپیہ خرچ کر رہی ہے۔ مجھے بتایا گیا کہ ملک میں بڑی تیزی کے ساتھ ٹرکس تعمیر ہو رہی ہیں۔ تمام قصبات اور دیہاتوں کو سڑکوں کے ذریعہ سے شہروں سے ملایا جا رہا ہے۔ اس ملک میں سفر کی مشکلات جیسی کچھ رہی ہیں وہ نہرخص جانتا ہے لیکن اب سڑکوں اور موٹروں کی کثرت اور امن و امان کے قیام نے حالات بالکل بدل دیئے ہیں۔

جدہ اور مکہ معظمہ کی شمارتوں کی شان و شوکت دیکھیے تو آپ محسوس کریں گے کہ آپ نئے دور کے کسی ترقی یافتہ شہر میں اترے ہیں۔ جدہ اور مکہ معظمہ تو درکنار اب تو مئی میں بھی ایسے شاندار ہوٹل بن گئے ہیں جن پر لاہور اور کراچی کے ہوٹلوں کا دھوکا ہونا ہے۔

شہروں میں پانی اور بجلی کا انتظام بھی اب اس قدر ترقی کر گیا ہے کہ پانی کی کمی کی تمام کھلی روایا اب افسانہ معلوم ہوتی ہیں۔

۵- اسلامی تہذیب و معاشرت کے احترام کے پہلو سے بھی سعودی حکومت کا حال قابل تعریف ہے۔ خاص طور پر عورتوں میں پردے کی پابندی بہت شدت کے ساتھ موجود ہے۔ مجال نہیں ہے کہ سعودی حکومت کی کوئی باشندہ خاتون آپ کو لیے پردہ نظر آجائے۔ اگرچہ اب گھروں کے اندر معاشرت بالکل مغربی طرز کی ہوتی جا رہی ہے۔ ریڈیو چھوٹیوں کے اندر بھی آپ کو موجود ملے گا۔ لیکن عورتیں حجب باہر نکلتی ہیں تو یاہ بڑھتیوں میں نکلتی ہیں۔ میں نے مکہ معظمہ، مدینہ منورہ یا جدہ میں اس کی خلاف ورزی کی کوئی مثال نہیں دیکھی۔ سینماؤں، ناچ گھروں، تخبہ خانوں اور شراب خانوں کی ظاہری لعنتوں سے الحمد للہ یہ ملک اب تک پاک ہے۔

بعض قابل توجہ پہلو

ان قابل تعریف باتوں کے پہلو بہ پہلو بعض چیزیں مجھے محتاج اصلاح بھی محسوس ہوئیں۔
میں مناسب سمجھتا ہوں کہ اجمالاً ان کا بھی تذکرہ کر دوں۔

۱۔ مجھے سبک زیادہ عرب قومیت کی وہ عصبیت کھٹکتی رہی جس کا صور اس زمانہ میں جمال عبدالناصر صاحب نے پھونکا تھا۔ مجھے قومیت کے تصور سے کوئی اختلاف نہیں ہے لیکن اس کے اس تعصیب سے اختلاف ہے جو مسلمانوں اور مسلمانوں کے درمیان بھی دیواری کھڑی کرے۔ مسلمانوں اور مسلمانوں کے درمیان جامع رشتہ اسلامی اخوت کا رشتہ ہے اور یہ رشتہ دوسرے تمام رشتوں سے زیادہ لائق احترام ہے۔ مجھے یہ معلوم کر کے غھوڑی سی تکلیف ہوئی کہ اب سعودی حکومت بھی بہت سے معاملات کو محدود قومی تصورات کی عینک سے دیکھنے لگی ہے اور ملکی اور غیر ملکی کا فرق یہاں بھی کیا جانے لگا ہے۔ جہاں تک بعض انتظامی نوعیت کی پابندیوں کا تعلق ہے ان کا اختیار کیا جانا تو ناگزیر ہے لیکن اس تصور کا فروغ پانا کچھ اچھی بات نہیں ہے کہ تمام عربی یونے والے بلا امتیاز ایمان و عقیدہ ایک الگ قوم ہیں اور دوسرے الگ قوم ہیں۔ مصر اور شام سے اس قسم کے نظریات کا اس زمانہ میں جنم لینا کچھ زیادہ عجیب نہیں معلوم ہوتا کیونکہ یہ زمانہ اس قسم کے فتنوں کے لیے بڑا سازگار ہے لیکن سرزمین پاک۔ حجاز۔ کے ایسے ہی زیبا ہے کہ یہ اس قسم کے جاہلی نعروں سے غیر متاثر رہتا رہے۔ حرمین شریفین مسلمانوں کے بین المللی شہر علیکہ بین المللی مرکز ہیں۔ ان میں از روئے قرآن مقیم اور آفاقی دونوں قسم کے مسلمانوں کے حقوق بحکم مواءن العاکف فیہ والباد بالکل یکساں ہیں۔ رسول اللہ صلی اللہ علیہ وسلم جس طرح عرب کے رسول ہیں اسی طرح تمام عالم انسانی کے رسول ہیں، خانہ کعبہ جس طرح اہل عرب کا ہے اسی طرح اہل عجم کا بھی ہے۔ اہل عرب اس بات پر شکر تو بے شک کر سکتے ہیں کہ خدا نے عرب ہی کے ایک شہر کو اسلام کا مرکز بنایا لیکن وہ تمام رجحانات جو قومی عصبیت سے پیدا ہوتے ہیں، جاہلیت کے بقایا میں سے ہیں اور انتہائی حد تک کی بات ہوگی اگر وہی لوگ ان کی پرورش کی ذمہ داری لے لیں جنہوں نے سیکے پہلے ان کو دنیا سے مٹانے کی سعادت حاصل کی تھی۔

۲۔ یہ چیز بھی ہمارے زمانہ قیام میں نمایاں طور پر محسوس ہو رہی تھی کہ یہاں برطانوی اور امریکی سامراج کے خلاف لوگوں کے جذبات اس قدر شدید ہیں کہ تحریف یعنی روس کے لیے ان کے اندر مہم بردی پیدا ہو رہی ہے۔ بعض حضرات سے گفتگو ہوئی تو معلوم ہوا کہ معاہدہ بغداد کے یہ لوگ بڑے خلاف ہیں اور روس کو یہ لوگ اپوں البلیتین خیال کرتے ہیں۔ میں نے ایک بزرگ سے ایک روز یا توں باتوں میں کہا کہ امریکہ اور برطانیہ سے بیزاری کے معاملہ میں تو میں آپ لوگوں کو سختی بجانب سمجھتا ہوں لیکن اس بیزاری کے لیے یہ تو لازم نہیں ہے کہ آپ کو روس سے مہم بردی ہو جائے، ان کے جواب سے مجھے اندازہ ہوا کہ ان کا نقطہ نظر یہ ہے کہ جس کا تجربہ نہیں کیا ہے، امید ہی ہے کہ وہ کچھ نہ کچھ بہتری ہوگا۔ میں نے کہا یہ خیال تو کچھ زیادہ صحیح نہیں معلوم ہوتا۔ ہو سکتا ہے کہ آپ لوگوں پر یہ کالفاڑ من المرصاء الی النار والی مثل صادق آئے۔ یعنی ریت سے بھاگے، آگ میں کودے۔

میری جن حضرات سے گفتگو میں ہوئی، ان کی گفتگوؤں سے مجھے اندازہ ہوا کہ یہاں کے لوگوں کی سیاسی رائیں عموماً معلومات اور دلائل سے زیادہ جذبات پر مبنی ہیں۔ اسی وجہ سے میرا گمان یہ ہے کہ اب ان رجحانات میں بہت بڑی حد تک تبدیلی واقع ہو گئی ہوگی کیونکہ عراق کے حوادث نے کمیونزم کا ایک ہلکا سا تجربہ اہل عرب کو کرا دیا ہے۔

۳۔ میں نے یہ چیز بھی محسوس کی کہ حجاز کے شہروں میں مصروف نام کے داعی الحاد رسایل و اخبارات کی بڑی کھپت ہے۔ میں نے مصور وغیرہ جیسے رسایل بکثرت یہاں بکتے دیکھے۔ ان رسایل و اخبارات میں زیادہ تر عربی قومیت کے اہجارنے والے اور الحاد و اباحت کی دعوت دینے والے مضامین ہوتے ہیں بخش جنسی مضامین اور نیم عربی تصاویر مزید برآں۔ مجھے اندازہ ہوا کہ یہاں کا نوجوان طبقہ ان رسایل کو بڑے ذوق و شوق سے پڑھتا ہے۔ میں نے بعض نوجوانوں کو یہ رسایل حبیبوں میں اڑھے ہوئے حرم میں پھرتے دیکھا۔

ان چیزوں کو اس زمانہ میں قانون کے ذریعہ سے روکنا نہ تو ممکن ہے اور نہ مفید لیکن یہ ضروری ہے کہ جن نوجوانوں کے ہاتھوں میں یہ زہر پہنچ رہا ہے ان کے لیے اگر کچھ لوگ تریاق بہم پہنچائیں تو وہ بھی ان تک پہنچتے دیا جائے لیکن یہ نہایت افسوس کی بات ہے کہ یہ رسالے تو سہ جگہ دھڑلے سے لکتے ہیں لیکن اگر کچھ لوگ ان نوجوانوں کو اس طرح کی چیزیں پہنچاتے یا پڑھانے کی کوشش کریں جن قسم کی

چیزیں جماعت اسلامی اور انخوان المسلمون کے لوگوں نے شائع کی ہیں تو مجھے معلوم ہوا ہے کہ سعودی حکومت اس کو پسند نہیں کرتی۔ میرے نزدیک یہ صورت حال نہایت تشویش انگیز ہے۔ یہ بہر سلمان حکومت کی اہمیت اور اس کے رسولی کی طرف سے ذمہ داری ہے کہ وہ اپنی رعیت کے ایمان و اخلاق کی حفاظت کرے۔ سعودی حکومت کا اول فرض تو یہ ہے کہ اس قسم کی فتنہ انگیز چیزوں سے اپنے نوجوانوں کو بچائے لیکن اگر وہ کسی مصلحت سے نوجوانوں کی اس آزادی میں خلل انداز ہونا پسند نہیں کرتی تو پھر اس کا دوسرا فرض یہ ہے کہ وہ ان چیزوں کے برے اثرات کے تدارک کی بھی فکر کرے اور ان کے لیے صالح فکری غذا کا بھی سامان کرے۔ یہ مسئلہ تمام دنیا کے مسلمانوں کے لیے بڑی اہمیت رکھتا ہے اس لیے کہ حجاز ہمارا روحانی مرکز ہے۔ اس کا بناؤ اور یگاڑ سب پر اثر انداز ہو سکتا ہے۔

۴۔ سعودی حکومت خدا کے فضل سے اب تیل کی رائٹلی کی بددلت ایک صاحب دسابل و ذرائع حکومت ہے۔ اب اگر یہ اپنی دولت صحیح تقسیم کے ساتھ ملک اور اہل ملک کی بہبود و ترقی پر خرچ کرے تو بڑی جلدی اس ملک کے ہر شعبہ زندگی میں ترقی و رفاهیت کے آثار نظر آنے لگیں۔ لیکن مجھے بتایا گیا ہے کہ ابھی ملک کی دولت کا ایک بڑا حصہ شاہی خاندان کے افراد کی ذاتی دلچسپیوں اور ان کی بیرونی سیروں اور سیاحتوں پر خرچ ہوتا ہے۔ شاید اسی چیز کا یہ نتیجہ ہے کہ یہاں کی ساری رفاهیت بس ایک نہایت ہی محدود طبقہ کے اندر سمٹی ہوئی نظر آتی ہے۔ عام ملک اسی طرح غریب اور تنگ حال ہے جس طرح کبھی پہلے رہا ہوگا۔ شہروں میں تمدنی سامانوں کی وہ کثرت اور وہ چمک دمک ہے کہ دیکھ کر نگاہیں خیرہ ہوتی ہیں لیکن ان چیزوں تک پہنچ بہت محسوسے لوگوں کی ہے۔ زیادہ تر صرف ان لوگوں کی جو کسی نہ کسی نوعیت سے حکومت کے مقبولین میں ہیں۔ عام لوگ ابھی پیٹ کی روٹی کے مسئلہ سے زیادہ کچھ سوچنے کے قابل نہیں ہوئے ہیں اور روٹی حجاز میں ناقابل برداشت حد تک گراں ہے۔

کچھ دنوں جلالتہ الملک اور امیر فیصل کے درمیان اختلاف رائے کی خبروں نے اخبارات میں بڑی اہمیت حاصل کر لی تھی۔ مجھے یہ بتایا گیا کہ اس اختلاف رائے کا زیادہ تر تعلق ملکی خزانے کے اسی بیجا انصراف سے ہے۔ اگر یہ بات صحیح ہے تو اس کے معنی یہ ہیں کہ ملک کے ارباب اجل و عقدا اس صورت حال سے بے خبر نہیں ہیں۔ جلالتہ الملک کے متعلق معلوم ہوا ہے کہ وہ بڑے نرم مزاج

بادشاہ ہیں۔ نرم مزاج لوگوں میں جہاں یہ عیب ہوتا ہے کہ ان کی نرم مزاجی سے ذی اثر متعلقین غلط فائدے اٹھالیتے ہیں وہیں ان میں یہ خوبی بھی ہوتی ہے کہ وہ صحیح مشوروں کی قدر بھی کرتے ہیں۔ ہماری دلی آرزو یہ ہے کہ اس ملک کی خداداد دولت افراد کی دلچسپیوں کے بجائے ملک کی ترقی اور بہبود پر خرچ ہو اور یہ ملک تمام مسلمان ملکوں کے لیے ایک اچھا نمونہ ہو۔

۵۔ حکومت کی توسیع تعلیم کی اسکیم کا میں اوپر ذکر کر چکا ہوں۔ اس کا یہ پہلو تو بڑا خوش آئند ہے کہ اس سے عوام کی جہالت دور ہوگی۔ لیکن ساتھ ہی اس کا ایک پہلو نشوونما انگیز بھی میرے علم میں آیا ہے۔ وہ یہ کہ یہ تعلیم زیادہ تر مصری اساتذہ کے ہاتھ میں ہے اور ان اساتذہ کے متعلق معلوم ہوا ہے کہ یہ بیشتر ملحد یا کم از کم دین سے بالکل بے پروا ہیں۔ مصری حضرات کے ذوق و رجحان کا اندازہ اسی ایک امر سے کیجیے کہ سعودی حکومت کے محکمہ حفظان صحت کے ڈاکٹر مصری ہیں اور ان کا نام نامی حجازی کے کسی اخبار میں میں نے فرعون رشاد پڑھا تھا۔ تعلیم بڑی اعلیٰ پیمز ہے، لیکن غلط آدمیوں کے ذریعہ سے جو تعلیم دی جاتی ہے وہ مفید کم اور مضر زیادہ ہوتی ہے۔ جس سر زمین سے ساری دنیا کو ایمان و اسلام کی دولت نصیب ہوئی ہے، یہ کتنا بڑا حادثہ ہوگا اگر وہیں سے الحاد تقسیم ہونے لگے۔ ہر ملک کے ذمہ داروں پر اس ملک کے باشندوں کے دین و ایمان کی اللہ تعالیٰ کی طرف سے ذمہ داری ہوتی ہے۔ اگر سعودی حکومت اپنی اس ذمہ داری کے ادا کرنے میں کوتاہ ثابت ہوئی تو اس کی نلافی حرمین کی توسیع کی اسکیم سے ہرگز نہ ہو سکے گی۔ اگرچہ یہ اسکیم کئی ہی شاندار ہو۔

۶۔ آزادی رائے کی نعمت سے اس وقت جس طرح تمام مشرق وسطیٰ محروم ہے اسی طرح حجاز بھی اس نعمت سے محروم ہے۔ یہاں کے اخبارات جہاں تک ظاہری ٹیپ ٹاپ کا تعلق ہے اچھے خاصے ہوتے ہیں لیکن اظہار رائے کے اعتبار سے ان کی کوئی خاص اہمیت نہیں ہے۔ اس اعتبار سے سرکاری، نیم سرکاری اور پبلک سارے ہی اخبارات کا مزاج بالکل ایک ہے۔ ان میں زیادہ تر شاہی احکام و فرامین اور سرکاری حکام کے دوروں کی تفصیلات چھپتی ہیں یا پھر درخواستیں اور عرضداشتیں۔ دینی رسائل کا معیار بھی کچھ اونچا نہیں ہے حالانکہ دل یہ چاہتا ہے کہ دین کی حجت قائم کرنے والے سب سے زیادہ بند پایہ رسائل ہمیں سے نکلیں۔ یہاں کے علماء کے متعلق معلوم ہوا ہے

کہ یہ حضرات زیادہ تر عمر کار سے وظیفے پاتے ہیں۔ ایسی حالت میں ان سے اس توقع کا کوئی سوال ہی نہیں پیدا ہوتا کہ یہ حکمرانوں کو صحیح مشورے دینے کی جرأت کر سکیں گے۔ بعض علماء کے متعلق مجھے معلوم ہوا کہ وہ حق نصیحت میں جبری ہیں اور وہ نتائج سے بے پروا ہو کر اپنا یہ فرض ادا کرتے رہتے ہیں۔ اللہ تعالیٰ ان کی خدمات قبول فرمائے اور ملک میں ان کے نقش قدم کی پیروی کرنے والوں کی تعداد میں اضافہ کرے۔

۷۔ یہاں میں نے کسی بڑے دینی و علمی ادارہ کی بھی کمی محسوس کی حالانکہ مرکز اسلام ہونے کی وجہ سے سب سے بڑا دینی و علمی مرکز اسی سرزمین پر ہونا چاہیے۔ مکہ معظمہ اور مدینہ منورہ میں جو مدرسے قائم ہیں وہ بالکل عام قسم کے ہیں یا ریاض میں کسی بڑے علمی مرکز کے قیام کی اسکیم کی خبر سنی تھی اور اس کے لیے عبدالوہاب عزم مرحوم مصر سے بلائے بھی گئے تھے لیکن معلوم نہیں اب وہ کس مرحلہ میں ہے۔ اس وقت اسلام جس نازک دور سے گذر رہا ہے اس کے تقاضوں سے سعودی حکومت بے خبر نہیں ہو سکتی۔ آج جس قسم کے رجال اسلام کی ترجمانی کر سکتے ہیں اس قسم کے رجال پیدا کرنے کا کہیں بھی انتظام نہیں ہے، حد یہ ہے کہ وہاں بھی نہیں ہے جہاں سے ساری دنیا کو اسلام کی روشنی ملی تھی سعودی حکومت اگر اس قسم کا کوئی مرکز قائم کرے تو وہ وقت کا سب سے بڑی دینی ضرورت پوری کرے گی۔ یہ کام اس کے کرنے کا بھی ہے اور اس کے لیے اس کے پاس وسائل و ذرائع بھی ہیں۔

امام ابن تیمیہ، امام ابن قیم اور شیخ عبدالوہاب کی بعض کتابیں شائع کر کے سعودی حکومت نے ایک اچھی خدمت انجام دی ہے۔ لیکن ضرورت ہے کہ شیخین کی تمام کتابیں نہایت اعلیٰ اہتمام سے چھاپ کر شائع کی جائیں اور سٹے داموں فروخت کی جائیں۔ علاوہ ازیں دوسرے ائمہ اور علماء کی وہ کتابیں بھی چھاپی اور شائع کی جائیں جو دین کی حجت قائم کرنے والی ہیں۔ اس عہد زوال و انحطاط میں تو اسلام نہ صرف رجال دین سے بلکہ قدیم دینی کتابوں سے بھی محروم ہوتا جا رہا ہے۔ اگر سعودی حکومت یہ خدمت انجام دے تو حجاج کے واسطے سے یہ کتابیں تمام اسلامی دنیا کے خادمان دین کو نصیب ہو سکتی ہیں اور کتابوں کے اس نطفہ کے زمانہ میں یہ خدمت کوئی معمولی خدمت نہیں ہوگی۔

۸۔ حجاج اور حرم سے متعلق جو امور قابل توجہ ہیں ان کی طرف میں مناسب مواقع پر اشارہ کرنا آیا ہے البتہ ایک بات رہ گئی ہے اس کی طرف یہاں توجہ دلانا چاہتا ہوں۔ وہ یہ کہ حرم میں خوانین کے ساتھ

معاملہ کرنے کے لیے مناسب یہ ہوگا کہ خواتین ہی کی خدمات حاصل کی جائیں۔ حرم کے حبشی خدام ہی عورتوں اور مردوں دونوں کی چودا ہی کرتے ہیں۔ ان کا رویہ عام طور پر تو اچھا ہوتا ہے لیکن بسا اوقات وہ ایسا رویہ اختیار کرنے پر شاید مجبور ہو جاتے ہیں جو کم از کم عورتوں کے حد تک شریعت کے نقطہ نظر سے قابل اعتراض ہوتا ہے۔ اس کا علاج میرے نزدیک یہ ہے کہ حرم میں جس طرح مرد خدام مقرر کیے گئے ہیں اسی طرح کچھ خاتون خدام بھی مقرر کی جائیں اور اگر ان کے مستقل طور پر مقرر کیے جانے میں کوئی زحمت ہو تو کم از کم زمانہ حج کے لیے کچھ خواتین کی خدمات رضا کارانہ طور پر حاصل کی جائیں، اور مسجد نبوی اور بیت اقدس میں جہاں تک عورتوں کی نگرانی، ان کی روک ٹوک اور ان کو پانی پلانے کا معاملہ ہے اس طرح کے سارے کام ان کے پیر کیے جائیں۔ ان رضا کار خواتین کے لیے حرم کی تنظیم کی طرف سے کوئی ایسا نشان مقرر کر دیا جائے جس سے ان کی ذمہ دارانہ حیثیت نمایاں ہو سکے۔

اسی طرح اگر خواتین کے طواف کے لیے کچھ اوقات مخصوص کر دیئے جائیں تو غالباً شرعی نقطہ نظر سے یہ بات کچھ قابل اعتراض نہ ہوگی اور اس سے دوسرے جو فوائد حاصل ہوں گے وہ اس قدر واضح ہیں کہ ان کے بیان کرنے کی ضرورت نہیں ہے۔

ان باتوں کے ذکر کرنے سے ہمارا مقصود سعودی حکومت کی تنقیص نہیں ہے۔ ہمارے دل میں جس طرح اپنی حکومت کے لیے عزت و احترام ہے اسی طرح سعودی حکومت کے لیے بھی عزت و احترام ہے۔ ان باتوں کی طرف ہم نے صرف خیر خواہی کے جذبہ کے ساتھ توجہ دلائی ہے اور مقصود یہ ہے کہ اگر ان باتوں میں سے کوئی بات مفید اور قابل قبول ہو تو وہ سامنے آجائے اور اباب حل و عقد اس کو لائق توجہ سمجھیں تو اس پر غور کر سکیں۔

ہفتیہ اسلامی قانون کی تدوین

اسلامی قانون کے مختلف پہلوؤں پر موجودہ زمانہ کے علمی انداز میں کتابیں لکھی جائیں اور یہ کتابیں جدید تعلیم یافتہ طبقہ میں اچھی طرح پھیلانی جائیں تاکہ اسلامی قانون کے خلاف لوگوں کی بدگمانیاں دور ہوں۔ اور جو لوگ اسلامی قانون کو سمجھنا اور سمجھانا چاہتے ہیں ان کے پاس یہ عذر باقی نہ رہے کہ اس مقصد کے لیے ان کو کتابیں نہیں ملتی۔

تاریخ و سیر

عہد صحابہ کے سرب سے کھسین مفسر قرآن

حضرت عبداللہ بن عباسؓ

جامعیت | قرآن کے ساتھ ابن عباسؓ کے اس شغف سے کسی کو یہ گمان نہ گزرے کہ وہ کوئی
 ایک فنے منتم کے آدمی تھے، دوسری دینی و اسلامی یا ادبی و سیاسی چیزوں سے ان کو کوئی لگاؤ
 نہیں تھا۔ قرآن ایک جامع کتاب ہے جس میں انسان کی علمی و عملی اور انفرادی و اجتماعی زندگی کا
 ہر پہلو زیر بحث آیا ہے۔ اس وجہ سے کوئی ایک رنے ذہن کا آدمی تو اس سے کما حقہ بہرہ اندوز
 ہو ہی نہیں سکتا اس سے صحیح فائدہ تو وہی اٹھا سکتا ہے جو ایک جامع اور ہمہ گیر ذہن رکھتا ہو اور
 زندگی کے ہر پہلو پر اس کی نگاہ پہنچتی ہو۔ حضرت ابن عباسؓ کے حالات سے جہاں تک اندازہ
 ہوتا ہے وہ اسی قسم کے آدمی تھے۔ استیعاب میں عمر بن دینار کا ابن عباسؓ کے متعلق یہ قول نقل
 ہوا ہے کہ میں نے ابن عباسؓ کی مجلس سے زیادہ کسی کی مجلس بھی خیر کے تمام پہلوؤں کو سمیٹ لینے
 والی نہیں دیکھی۔ حلال و حرام بھی بیان ہو رہا ہے، عربیت اور شعر کی بحثیں بھی چل رہی ہیں، اور
 انساب کے چرچے بھی ہیں۔

عبداللہ بن عبداللہ فرماتے ہیں کہ میں نے ابن عباسؓ سے زیادہ کسی کو بھی سنت کا جاننے والا

صاحب الرائے اور دور اندیش نہیں پایا، حضرت عمرؓ اپنے تمام تفقہ و اجتہاد اور تمام تدبیر و سیاست کے باوجود ان کو اپنی مشکلات کے لیے محفوظ رکھتے تھے۔

عطا کہتے ہیں کہ حضرت ابن عباسؓ کی خدمت میں ہر طرح کے لوگ آتے تھے، کوئی شعرو ادب اور انساب کی کوئی بحث لے کر ان کے پاس آتا کوئی عرب کی جنگوں اور اس کے وقائع و ایام کے سلسلہ میں ان کے پاس کوئی بات دریافت کرنے آتا، کوئی حدیث اور فقہ کی کوئی مشکل لے کر ان کے پاس پہنچتا۔ غرض ہر طرح کے لوگ ان کی خدمت میں حاضر ہوتے اور ہر ایک کی تشفی کا ان کے پاس سامان تھا۔

ان کی ایسی جامعیت ہی کا ایک یہ پہلو بھی ہے کہ اس قدر علمی اور فنی ہونے کے باوجود حضرت علیؓ کے ساتھ جملہ صفین اور نہروان کے معرکوں میں بھی شریک ہوئے۔ درآنحالیکہ حضرت عبداللہ بن عمرؓ ان میں شریک نہیں ہو سکے۔

قوم کی طرف سے اعزاز | چونکہ یہ دور، جیسا کہ عرض کیا گیا، قرآن کے اعزاز کا دور تھا، ہر علم سے زیادہ قرآن ہی کے علم کی نگاہوں میں عزت و وقعت تھی، اس وجہ سے جس نے بھی اس علم میں اپنے آپ کو نمایاں کیا اس کو سب نے آنکھوں میں جگہ دی اور سروس پر مٹھایا۔ اگر کم عمری کے سبب سے اس معاملہ میں حضرت ابن عباسؓ کے لیے شروع شروع میں کچھ رکاوٹ ہوئی بھی تو اس کے دور رسوں میں زیادہ دیر نہیں لگی۔ اس مفسر قرآن کا اعزاز بڑھانے میں جو حصہ خود فاروق اعظمؓ نے لیا اس کی تفصیل اوپر گذر چکی ہے۔ عبداللہ بن مسعودؓ نے ان کو ترجمان قرآن کا لقب دیا۔ بعضوں نے ان کو بحر کہا۔ کسی نے حبیب الامۃ کہا۔ اگرچہ یہ خطابات آج بہت سے ہو گئے ہیں۔ ہر میرا اپنے شیخ اور ہر شاگرد اپنے استاد کے لیے یہی یا ان کے ہم پایہ الفاظ بے تکلف استعمال کر دیتا ہے، لیکن آپ اس امر کو ملحوظ رکھیے کہ یہ اس زمانہ کی بات نہیں ہو رہی ہے بلکہ اس زمانہ کی بات ہو رہی ہے جب اس امت میں فضل و کمال کا معیار اتنا اونچا تھا کہ حضرت عمرؓ، حضرت علیؓ اور حضرت عبداللہ بن مسعودؓ سے کم درجہ کا آدمی مسلمانوں کی نظر میں چھپتا ہی نہیں تھا۔ اس زمانہ میں اگر کوئی شخص اپنے بزرگوں اور اپنے ہم چشموں کی طرف سے یہ بلند مرتبہ القاب و خطابات حاصل کر سکا تو اس کے فضل و کمال میں شک کرنے کی گنجائش نہیں ہے۔

ترجما قرآن اور جبر اللامتہ کے اس اعزاز میں وقت کے صرف اہل علم ہی شریک نہیں تھے بلکہ وقت کے عوام بھی جہاں ان کو دیکھتے پڑا نہ وار ان پر نثار ہوتے۔ امیر معاویہ کے زمانہ میں شاہی ٹھانڈہ یا ٹھہ کی تمام بدعتیں شروع ہو گئی تھیں لیکن جو کچھ امیر معاویہ اپنے شاہی اقتدار کے زور و اثر سے حاصل کر پانے امت کے مفسر اعظم کو وہ کچھ محض عوام کا ہجوم عقیدت فراہم کر دیتا۔ استیعاب میں یزید بن اہم کا ایک بیان نقل ہوا ہے کہ ایک مرتبہ امیر معاویہ حج کے لیے نکلے، حضرت ابن عباسؓ بھی ساتھ تھے، ایک طرف اگر امیر معاویہ کا موکب شاہی ہوتا جو ان کے خدم و حشم سے مرکب ہوتا تو دوسری طرف جبر اللامتہ بھی جہاں اتنے وہاں ان کا ایک دربار لگ جانا جو شائقین علم پر مشتمل ہوتا۔

علم قرآن کی اشاعت حضرت ابن عباسؓ نے نہ صرف یہ کہ اپنے ہم عصروں میں علم قرآن میں سب سے زیادہ اونچا درجہ پایا بلکہ اس اعتبار سے بھی یہ بڑے بڑوں سے باڑی لے گئے کہ ان کے علوم قرآنی کی دنیا میں جو اشاعت ہوئی وہ کسی کے علوم کی بھی نہیں ہوئی۔ بعض روایات میں آتا ہے کہ حضور صلی اللہ علیہ وسلم نے ان کے لیے یہ دعا بھی فرمائی تھی کہ اللہم بارک ذبیہ والنشر عندہ اے اللہ ان کو برکت عطا فرما اور ان سے نور علم کو پھیلا۔ اس دعا کی برکت دیکھئے کہ آج ابن عباس کی نور مشہدین کے بغیر کوئی شخص تفسیر میں کلام کرنے کی جرأت بھی نہیں کر سکتا۔ اس زمین پر ہزار انقلاب آجائے، لیکن حضرت ابن عباس کو جو مقام تفسیر میں حاصل ہو چکا ہے وہ انشاء اللہ قیامت تک قائم رہے گا۔ یہ بھی ان کی غیر معمولی مقبولیت ہی کی ایک دلیل ہے کہ بہت سے چھوٹے مدعیوں نے اپنی منافع کا سد ان کی طرف منسوب کر کے ان کو فروغ دینے کی کوشش کی ہے۔ لیکن ہمارے اہل علم نے ایسی کوششیں مقرر کر رکھی ہیں جن سے صیح اور تقسیم امتیاز ہو سکتا ہے۔

جلال و عظمت اور وفات اس طرح مرہج خلافت بنا کر جب اس فضل و کمال کا قدرتی تقاضا تھا جو اللہ تعالیٰ نے ان کو بخشا تھا لیکن ہمیں سے ان کے لیے ایسا کامی ایک دروازہ کھل گیا۔ مکہ میں ان کے دروازے پر یہ وقت عقیدت مندوں اور علم و ہدایت کے طالبوں کا جگمگا رہتا۔ استیعاب میں لکھا ہے کہ ایک دن عبید اللہ بن صفوان بن امیہ کا ادھر سے گزر ہوا تو اس نے دیکھا کہ حضرت ابن عباسؓ کے دروازے پر ظلیہ اور مستفتیوں کا ایک ہجوم ہے، آگے بڑھا تو ان کے بھائی عبید اللہ بن عباسؓ کا مکان تھا، وہاں لوگوں کو کھانا تقسیم ہو رہا تھا، اور کھانا لینے والوں کا ازدحام تھا۔ دونوں بھائیوں کی

مقبولیت اور مرجعیت کی یہ نشان دیکھ کر عبداللہ بن صفوان ابن زبیر کے پاس پہنچا اور ان سے کہا کہ اب تو آپ بالکل اس شعر کے مصداق ہیں۔

فان تصبک من الایام و ذریعۃ لمدینک منک علی دنیا و لادین
(اب اگر زمانہ کی کوئی گردش آپ کو ہلاک کر دے تو ہم آپ پر نہ دین کی خاطر روٹیں گے نہ دنیا کی خاطر)

ابن زبیر نے کڑک کر پوچھا اے اسعرج! اس کا کیا مطلب ہے اس نے کہا میں ابھی ابھی عباسیوں کے دونوں بیٹوں کو دیکھتا ہوں اچھا آ رہا ہوں ایک نے فیضانِ علم کا لنگر جاری کر رکھا ہے اور دوسرے نے لوگوں کے لیے کھانے کا لنگر جاری کر رکھا ہے، اب اور کون سی فضیلت ہے جو انھوں نے آپ کے لیے چھوڑ دی ہو؟ ابن زبیر یہ بات سن کر کھٹک گئے۔ فوراً عبداللہ بن مطیع کو بلوایا اور اس کے ہاتھ حضرت ابن عباس اور ان کے بھائی کو بیٹھایا کہ آپ دونوں صاحبان اپنے تمام عراقی ساتھیوں کے ساتھ یہاں سے نکل جائیں ورنہ میں بہت بری طرح پیش آؤں گا۔ حضرت ابن عباس نے ابن زبیر سے کہا کہ ہمارے ہاں دو طرح کے لوگ آتے ہیں، ایک وہ جو علم کے طالب ہوتے ہیں، دوسرے وہ جو خیرات کے طالب ہوتے ہیں۔ آپ ان دونوں میں سے کس چیز کو روکنا چاہتے ہیں؟ ابن زبیر حضرت ابن عباسؓ کی اس معقول بات کا تو کوئی جواب دے نہیں سکتے تھے لیکن ان کی عارضی حکومت میں اضطراب کی حالت میں بھی اس کے پیش نظر وہ ایک شخص کی اس مرجعیت کو آسانی کے ساتھ گوارا بھی نہیں کر سکتے تھے۔ چنانچہ انھوں نے حضرت ابن عباسؓ کو جلاوطن کر کے طائف بھیج دیا۔ وہیں عالم غربت میں انھوں نے ستر سال کی عمر میں ۶۸ ہجری میں وفات پائی۔ محمد بن حنفیہ نے جنازہ کی نماز پڑھائی اور فرمایا کہ آج اس امت کا ربانی اٹھ گیا۔

خریدار حضرات

خریدار حضرات خط و کتابت کرتے وقت خریداری نمبر کا حوالہ ضرور دیا کریں ورنہ تعمیل نہ ہوگی۔

مدینحی

اہم اعلان

میں کچھ عرصہ سے اس امر کی ضرورت محسوس کر رہا تھا کہ اپنی تالیفات کی طباعت و اشاعت کا کام کسی ایسے ادارہ کے سپرد کروں جو اصلاح فکر اور اصلاح معاشرہ کے اسی مقصد کے لئے کام کرنے والا ہو جس مقصد کو سامنے رکھ کر یہ کتابیں لکھی گئی ہیں۔ چنانچہ اب میں بمسرت اعلان کرتا ہوں کہ میری تمام کتابیں جن کی فہرست درج ذیل ہے آئندہ ”مکتبہ المنیب“ لائق پورہ کے زیر اہتمام شائع ہونگی اور چونکہ میں نے ان تمام کتابوں کا حق طباعت و اشاعت مستقل طور پر مکتبہ المنیب کے مالک مولانا حکیم عبدالرحیم اشرف صاحب کے نام منتقل کر دیا ہے اور وہی اب ان کتابوں کو چھاپنے کے مجاز ہیں اس لئے گوئی اور صاحب ان کی اجازت کے بغیر ان کتابوں کو شائع نہ کریں۔

فہرست کتب

- | | |
|---|---|
| (۱) مجموعہ تفاسیر قرآنی | (۱۲) اسلامی ریاست میں قومیت کی اہمیت کی اہمیت |
| (۲) دعوت دین اور اس کا طریق کار | (۱۳) اسلامی ریاست - القاعدہ کے شرائط و حدود |
| (۳) حقیقت توحید | (۱۴) اسلام میں ریاست کا تصور |
| (۴) حقیقت شرک | (۱۵) توضیحات |
| (۵) تدبر قرآن | (۱۶) تنقیدات |
| (۶) فقہی اختلافات اور ان کا حل | (۱۷) پردہ اور قرآن مجید |
| (۷) سفر حج | (۱۸) حقیقت نماز |
| (۸) اسلامی قانون کی بنیادیں | (۱۹) تقسیم القرآن |
| (۹) اسلامی ریاست - غیر مسلموں کے حقوق | (۲۰) حقیقت بقول |
| (۱۰) اسلام ریاست - شہریت کے حقوق و فرائض | (۲۱) عائلی کشمکش کی رپورٹ پر تبصرہ |
| (۱۱) اسلامی ریاست - کارکنوں کی ذمہ داریاں | |

امین احسن اصلاحی

رجمان پورہ اجھرہ - لاہور